
भट मथुरानाथशास्त्री 


भट मथुरानाथशास्त्रिणः पूर्वपुरुषा बाबी जी दीक्षितवर्या मोगलकाले 
आन्धरप्रदेशादुत्तरभारतं प्राप्ताः। ' देवर्षि ' इत्यवरद्कुधरस्तेषां परिवारः काश्यां, 
प्रयागे, रीवानगरे, अनुपशहरे चोषित्वा बंदीपुरीमाजगाम। वृंदीपतेर्बुध- 
सिंहस्य राजसभारत्नं देवर्षिं श्रीकृष्णभट : कविकलानिधिः शास्त्रिणः 
पूर्वजेषु वेदुष्येन कवित्वेन चातितरां प्रथितः। संस्कृते ब्रजभाषायां च समं 
कवयन्‌ विंशतिप्रायाणां प्रबन्धानां प्रणेता श्रीकृष्णभट्‌ : जयपुर राजसभामपि 
1675 ई° वर्षात्‌ 1761 ई. वर्षपर्यन्तमलज्चकार। अस्यान्ववाये 
जयपुरराजवंशेन विशिष्यसम्मानितः कविरभूत्‌ मण्डनभटर :। तस्यैव कुले 
लक्ष्मीनाथभट्‌ सुतस्य द्वारकानाथभट्‌ स्य भार्या जानकौदेवी मथुरानाथं 1889 
ई वर्षे प्रासोत्‌। साहित्योपाध्यायपरीक्षां 1901 ई° वर्षे, प्रथमश्रेण्यां 
सर्वप्राथम्यमवाप्य व्याकरणशास्तिपरीक्षां तस्मिनेव वर्षे, व्याकरणोपाध्यायपरीक्षा 
च 1903 ई° वर्षं समुदतरन्मथुरानाथः। 1906 ई वत्सरे पञ्चाम्बु- 
विश्वविद्यालयस्य शास्त्रिपरीक्षायां सर्वप्रथमः, 1909 ई° वष 
साहित्याचार्यपरीक्षायां साफल्यमभजत्‌। अनन्तरमयं जयपुरस्थमहाराज- 
संस्कृतमहाविद्यालये प्राध्यापकपदं समलङ्करोति स्म, संस्कृतपाटशाला- 
निरीक्षकपदेऽपि वर्षत्रयं कार्यमकरोत्‌। पञ्चसप्ततिवर्षीयोऽयं 1964, ई 
वर्षं दिवङ्खतः। 


संस्कृत-हिन्दी-व्रज- भाषासु समं रचनायां ससार अस्य लेखनी। 
भारतीयसङ्गीतशास्त्रेऽप्ययमबाह्यः आकाशवाण्या: कृते ध्रुवपदगीतानि दुमरी 
दादरादीनि च विरचितवान्‌। उर्दू-बङ्क-गुर्जरादिभाषाणामपि साहित्य- 
मधीतवान्‌। घनाक्षरी-कवित्त-सवैयादिब्रजकाव्यप्रचलितानां छन्दसां 
माधुर्यमनेन संस्कृते इदम्प्रथमतयाऽवतारितम्‌, ' गजल '-गीतेर्मसृणता बन्धश्च 
सम्यगभ्यस्तः। ‹ साहित्यवैभवम्‌' (1930), जयपुरवैभवम्‌ (1947) , 
गोविन्दवेभवम्‌ (1957) चास्य बृहत्कायानि संस्कृतकाव्यसद्कुलनानि 

परत्यगरोनमेषमनोहरां प्रतिभां प्रमाणयन्ति। संस्कृते आधुनिक लघुकथासाहित्यमसो 
विपुलं ससर्ज। आकाशवाणीरूपक प्रणयनेन, संस्कृतरत्नाकर-भारत्यादिपत्राणां 
काव्यमाला-शुड्‌खलायाश्च सम्पादकत्वेन, रसगङ्खाधरप्रभृतिग्रन्थानां 
टीकाकर्तृत्वेन, पाण्डुग्रन्थाना-मुदधरणेन, नाट्यनैपुण्येन, गद्यबन्धैश्चाप्रतिमां 
कृतित्वततिं ततान। शताधिकाः सस्कृतलघुकथाः, दशाधिका उपन्यासाः, 
नैके ललितनिबन्धाः, व्यङग्यलेखा यात्रावृत्तानि चास्य नूतनविधासु प्रवृत्ति 
बहुमुखीं प्रतिभां च प्रमाणयन्ति। 


1. प्रकृतिपर्यवेक्षणम्‌ 
( सुजन-दुर्जन सङ्ीर्तनम्‌ ) 


वहते न कलु लङ्घनं 
सहते न प्रतिपक्षसंक्षयम्‌। 
सुजनो विधुनोति तां श्रियं 
शशिनोऽप्येष नितान्तकान्तिमान्‌ ।1॥1 


परितः पिहितोऽपि दुर्जनैः 
सुजनस्तान्‌ स्वगुणैरनर्घयेत्‌। 
अपि निम्बकदम्बनिहुतः 
सकलांश्चन्दनयेद्धि चन्दनः ॥2॥ 


न विमुञ्चते दुर्जनो निजा- 
मिह निर्हेतुकवैरकारिताम्‌। 
सुजनोऽपि च नो विमुञ्चते 
निजनिर्मायपरोपकारिताम्‌ ॥ 3॥ 


सुजनो हि परीक्षणे विपत्‌ 
प्रतिपन्नोऽपि तनोति पुण्यताम्‌ 
निकषे कषितं च निर्दयं 
कनकं काञ्चन भासमर्पयेत्‌ ॥4॥ 

अधिकाधिकमुज्ज्वलं वहन्‌ 

ननु रूपं भवति प्रियः सताम्‌। 

मुक्रः किल भृतिमर्दिंतः 

सुजनो दुर्जनदुर्वचोऽर्दिंतः ॥5॥ 
कट्‌ुक्‌टवचो - निपीडितः 
सुजनो दुर्नहनैः सुदुर्जनेः। 
न भिनत्ति निसर्गसौरभं 
घनघृष्टो हरिचन्दनो यथा ॥6॥ 


प्रियमावहते हि विच्छलं 
सुजनो हन्त न लक्षितोऽपि सन्‌। 
मधुर रसमुदि गरत्यसौ 
तिभिरेऽप्यारसिता हि शकरा ।7॥ 


परितः परितापितोऽपि सन्‌ 
सुजनो नोज्ज्ञति श्ीलमात्मनः। 
रुचिमावहते समुज्ज्वला 
कमनीयः कनकाञ्चलो यथा ॥8॥ 


अपि दुर्जनजालकीलितः 

सुजनो ऽनक्ति मरहत्त्वमात्मनः। 

अशुचौ भवनेऽपि शारदः 

शशगदृद्‌ व्यञ्जयते निजां रुचम्‌॥५॥ 
परिताम्यति नो, न गर्हते, 
वहते नाऽपि रुषं, न बाधते। 
अपि दुर्जनदुर्विचेष्टितैः 
सुजनः स्वे हदये हृणीयते ॥ 10 ॥ 


( वर्णिका ' रूपेण ब्रजभाषाप्रसिद्धेन ' कुण्डलिया" छन्दसा) - 


“सज्जनमैत्री सन्ततं स्नेहभरं पुष्णाति। 
क्रमो वृद्धिमुपागता दोषानपि मुष्णाति॥ 

दोषानपि मुष्णाति निर्गुणे गुणमाधत्ते। 
निर्वेद निवास्य मनसि सम्मोद दत्ते। 
सत्कार्येषत्साहवर्िनी जडताजैत्री। 
स्नेहसार-विश्रम्भसन्तता सज्जनमैत्री ।11॥ 


दुर्जनमैत्री पूर्वतः प्रीतिं प्रकटयतीव। 
स्वार्थविभङ्धे कुत्रचित्‌ स्नेहं विघटयतीव॥ 
स्नेहं विघटयतीव बहिः सद्‌ भावं भजते। 
मुखमात्रे मधुरत्वमेति हदि कल्मषमयते। 
असमये मित्रस्य गुह्यमपवादानेत्री। 
स्वार्थमात्रसाराऽस्ति सखेऽसो दुर्जनमेत्री ॥12॥ 


2. कवयः 


शब्दा न स्पुरन्ति रचनासु नापि भाषा वशो 
न पुनरशेषवृत्तबन्धे प्रभविष्यामः, 
दासा इव नानुयान्ति वाचमनुप्रासा अपि 
भावमनायासादभिव्यक्तुं नोल्लसिष्यामः।।1॥ 


“मञ्जुनाथ मानसिकमोदोद्गारमेतं मञ्जु 
कवितानिकेतं कृच्छभावैर्भरयिष्यामः, 
प्रस्थयवयोग एव विकलं व्ययतु वचो 
निर्निरोधवाचो वयं कवयो भविष्यामः।।॥ 


जन्मजातमेतत्काव्यबीजमुपलब्धं न वै 
विश्रब्धं न सिद्धकविसेवामाचरिष्यामः। 
शब्दशास्त्रदिव्यसोधभागान्‌ कोणकोणावधि 
भृशमनुरागान्नापि निर्भरं चरिष्यामः।।३॥ 


“मञ्जुनाथ मोदोन्मदममृतपयस्वतीषु 
सुकवि-सरस्वतीषु न स्वं विस्मरिष्यामः। 
मार्जनमवापि नापि प्रतिभापि भावशतै- 
रहह, तथापि वयं कवयो भविष्यामः।4॥ 

प्रारम्भे प्रभिद्यमानकविताप्ररोहमाप्य 
कविरिति मोहवश्ाद्‌ दर्पमुपयामः किम्‌?। 
कुहचन गीतिभिः क्वचिच्च हिन्दीवृत्तभरैः 
सततमानन्दीभूतभाग्याः सम्भवामः किम्‌?॥5॥ 


“मञ्जुनाथ' नैसर्गिकसारस्वतसारजुषां 
विदुषामुपेक्षयैव धृष्टाः सम्भवामः किम्‌?। 
चापलचरित्रच्छटा ऽऽछन्नच्छवयोऽपिभूरि 
भारतीविभवयोगिकवयो भवामः किम्‌?।७॥ 


वचनविदग्धाः परसूक्तिदोषदशनेषु 
मुग्धा निजकाव्यदोषमार्गणे समीक्ष्यते। 
गुप्ता किल सकल सभासु स्खलन्ती मुहु- 
वासकसज्जा तु पुनरेषा सुपरीक्ष्यते।।7॥ 


खण्डिता रसज्ञैः कलहान्तरिता सज्जनेषु 
प्रायः कुटिलेषु सेयमुत्का समुदीक्ष्यते। 
हंहो दुःप्रसाद कवि-पुङ्खव सरस्वती ते 
जरती तथापि नव्यनायिकावदीक्ष्यते।।8॥ 


3. पण्डिताः 


योजितावधानास्तत्परीक्षासरिदुत्तरणे 
प्रष्टव्यानुसन्धानादमुष्मिननपि सिध्यामः। 
ज्ञात्वा राजभाषां व्यवहारनैपुणाय ततो- 
ध्यापनप्रसक्ताः क्रमवृद्ध्या सुसमुद्धयामः।।1॥ 
समितौ नदन्तो गुरुगाम्भीर्याभिमानभरा- 
यत्किञ्चिद्‌ वदन्तो बुधहदयानि विध्यामः। 
मान्यताभिमानमदमण्डितास्त्वरितमेव 
संसदि समन्तान्महापण्डिताः प्रसिद्धयामः।2॥ 


सविधे विमृष्यसे चेच्छेघनागमूर्तिंधरां 
दृश्यसे तु दरादसौ मूर्तिमान्‌ शमो दमः। 

श्लोक ॒मन्त्र-वार्तिंकादिच्चां मुहुरारभ्यते 
तत्त्वमुपलभ्यते चेद्‌ घोरं ते तमो भ्रमः।।३॥ 


“मञ्जुनाथ वचसि च वेषे त्वं महर्षिसमो 
मम॑परिपेषे मुहुर्मनसि 

पूजागृहगुप्तीकृतगिरिजागिरीश। 
सर्वपण्डितपुरीज्ञ! वरपण्डित, नमो नमः।॥५॥ 


4. नगता 
अयि चित्त चिरेण विचिन्तयतोऽपि 
चञ्चलता न गता, न गता। 
अपि नाम निरन्तर-यल-शतेस्तव 
निष्ठुरता न गता, न गता।।1॥। 


कियदिच्छसि निभ॑रशान्तिसुखं 
न नियच्छसि पादमथाभिमुखम्‌। 
अयि गच्छसि साधुपथाद्‌ विमुखं 
तव निष्क्रियता न गता, न गता॥2॥ 


क्षणमेव विमुह्यसि वामदृशा 
न फलं परिपश्यसि दूरदृ्टा। 
विमृशामि सखे यदि तत्त्वदृा 
तव कामुकता न गता, न गता॥३॥ 


नहि साधुजनेः सह॒ संरमसे, 
न फलं विमलं त्वमिहाऽऽवहसे। 
चपलाय सखे यशसे यतसे, 
तव दुर्मदता न गता, न गता॥4॥ 


अभिनन्दसि श्ञास्त्रगतं न मतं 
नहि निन्दसि सन्ततमात्महितम्‌। 
बतनिन्दसि लोकहितं विमतं, 
तव मत्सरता न गता, न गता।5॥ 

हि दीनजनान्‌ परितोषयसे, 
बहुघोषयसे निजदानरुचिम्‌। 
अयि चित्त सखे तव लोलुपताऽ- 
नृतकीर्त्तिवितानगता न गता।6॥ 


तब विस्वरगीतिमिहार्पयसे, 
न विलोकयसे विवुधान्‌ विविधान्‌॥ 
अधुनापि च मञ्जुलनाथ मनाक्‌ 
तव दुर्मुखता नगता, न गता॥7॥ 


5 वान वा? 
विरहापगातरमुत्तरं पुनराग- 
मिष्यति वा न वा? 


अयि मानसी मम वेदना 
विषमा गमिष्यति वान वा?।1॥ 


मुहुरन्तरं विमनायते बत 
वेदनापि भृशायते 
सुचिराय ते किमियं दशा 
वद निर्गमिष्यति वान वा?॥2॥ 


विलिखामि मानसवेदनां 
विसृजामि हन्त॒ तदन्तिके 
परमन्तरं परिशङ्कते स 
विलोकयिष्यति वा न वा?।॥३॥ 


अपि यासि चित्त तदन्तिके 
तव सन्ति के सुहृदः सखे। 
निखिले स्थले कुटिलाकुले सरलो 
मिलिष्यति वा न वा?।५॥ 

प्रहितः शरोऽस्ति शरासनानिहितः 
स॒ मे परमे दुढम्‌। 
अथमाहितं शारमन्तरादप- 
सारयिष्यति वा न वा?॥5॥ 


नवपल्लवा विलसन्ति, 
संविकसन्ति ते कुसुमोत्कराः 
मम भागधेयतरुः सखे सरसं 
फलिष्यति वा न वा?।७॥ 


अयि चन्द्रहासमिमं दधासि 
जहासि वक्षसि मामके। 
किमवैषि ते निशितोऽप्यसिर्मयि 
सञ्चलिष्यति वा न वा?॥7॥ 


इयमेति घोरतमस्विनी 
समुदैति गाढतमं तमः 
पुनरेष सोख्यदिवाकरो, 
वत सम्भविष्यति वा न वा?।8॥ 


अयि "मञ्जुनाथ मनो 
विनोदय संगमेन सचेतसाम्‌। 
अपि नीरसेषु जनेषु ते प्रणयो 
भविष्यति वा न वा?॥०॥ 


कलङ्कात्‌-अपवादात्‌। लङ्घनं -तिरस्कारम्‌। प्रतिपक्षात्‌-शत्रोः। सक्षयं-हानिम्‌। चन्द्रपक्षे 
~ प्रतिपक्षं -प्रत्येकपक्षे। संक्षयं -कलाहानिम्‌। 

अनर्धयेत्‌-निर्दषान्‌ कूर्यात्‌। 

काश्चन भासं-अनिर्वचनीयां कान्तिम्‌। सुवर्णपक्षे-सुवर्णकान्तिम्‌। 

दर्नहनै :-दुदमि :| 

रुचिम्‌-उत्तमामिच्छाम्‌। कनकपक्षे-कान्तिम्‌। कनकाश्चलः-कनकखण्डः। 
अनक्ति-प्रकटयति। 

हणीयते-लज्जते। 


वेद्धटरामराघवः 


वेद्रःटरामराघवः 22.8.1908 तिथौ तञ्जौरजनपदे तिरूवरूरग्रामे 
जनिं प्राप्तवान्‌। बाल्यादेवायं संस्कृतपण्डितानां सङ्खीतकाराणां च सात्निध्यमाप। 
महामहोपाध्यायश्री कुप्पूस्वामीशास्त्िणां शिष्येष्वयमन्यतमः। 1931 ई° वर्ष 
मद्रासविश्वविद्यालये तत्निदंश एव शोधकार्यमारभत, तत्रैव च परस्तात्‌ 
प्राध्यापकत्वेन नियोजितः। अयं संस्कृतरद्ध -मद्राससङ्कीताकादमी- 
मद्रासनाट्यसडघ-प्रभृत्यनेक संस्थानां संस्थापकत्वेन साचिव्येन वा, 
संस्कृतप्रतिभा-संस्कृतरङ्ख -पुराणम्‌-प्रभृतिविविध पत्रिकाणां सम्पादकत्वेन 
तैस्तैः शोधप्रबन्धेर्विश्वसंस्कृतसम्मेलनादिसमायोजननैश्चाप्रतिमं कार्मण्यमा- 
विश्चकार। मद्रासविश्वविद्यालयस्य स्नातकोत्तरपरीक्षोत्तरणेन पञ्चस्वर्ण- 
पदकानि, 1952 ई° वर्षे पद्मभूषणोपाधिं, 1966 ई° वर्षे साहित्याकादेमी- 
पुरस्कारं तथैव च विविधविरुदावलिं सम्मानमानादिकमयमवाप। 
संस्कृतकवित्वेन-अवन्तिसुन्दरी, विकटनितम्बा, कामशुद्धिः पुनरुन्मेषः, 
प्रतापरुद्रविजयः महाश्वेता, विमुक्तिः, अनाकंली चेत्यादीनि रूपकाणि, 
श्रीमुतुस्वामीदीश्षितचरित महाकाव्यम्‌, परःशतानि च लघुकाव्यान्यस्य प्रतिभां 
प्रमाणयन्ति। 


1. पुलकमेति कश्चित्‌ कविः 


त्वदीयकरुणावशात्‌ श्वसिति याति सञ्चेष्टते 
नपुंसकनरः कियत्‌ स्वभुजमेदसा माद्यति। 
शवं वपुरिदं च सद्भु चितचर्म॑दुर्भ॑स्त्रिकां 
प्रपूर्य मरुता त्वया तत इतः पदा क्रीडयते।।1॥ 


विचिन्त्य पुरुषायितं लुठनमत्र तत्र क्षणं 
जडा मुदमुपैति वा श्रमहतापि वा नश्यति 
इयं तव तपस्विनी परमपुंस आस्याम्बुजे 
दयापहसितस्मितं नरवधूर्नं चालोकते॥।2॥ 

अधः पदपथस्य मृत्‌, जलमिदं च यत्पाल्वलं 
महानसकरीषगो ज्वलन एष रथ्याचरः। 
वृथार्यपवनस्तथा तत इतश्च यत्‌ खं त्वया 
कृतं भुवनवैभवं कथममूभ्य एतादृष्टाम्‌॥३॥ 


तृणस्य हरितिम्नि तत्‌ तृणनताग्रचूडी भव- 
त्सहेन्दुमिहिकामणेरपि च विस्फुरत्‌ तदद्युतौ। 
मणिं तमनुरञ्जयन्‌ स्पृशति यश्च कल्ये करः 
प्रकम्प्ररुचि तस्य च प्रसरभिन्ननानात्विषः।५॥ 


पदे पद इतीह ते परमफल्गुवस्तुन्यपि 
स्पुरन्ति सुषमा विभो तव विभूतिलीलालवाः। 
इमा अखिलशिल्पिनामधिपतेश्च चिन्तातिगा- 
विलोक्य तव चिन्तयन्‌ पुलकमेति कञ्चित्‌ कविः।5॥ 


2. अन्यापदेशाः 


ग्रीष्मव्योग्नि दिनावसानविगलत्सूर्याशुकल्माधिताः 

पाथोदा रटितस्फुटत्तटवियत्प्रान्ता अटां कूर्वते। 

तान्‌ दृष्ट्वा किमु नीलकण्ठपरिषत्‌ नृत्तोत्कतां विन्दते 

नीपः फुल्लति कि, किमध्वगकुलं चौत्सुक्यतः स्पृश्यते?।1॥ 
अस्या अस्ति सुसङःक्रमस्तटभुविन्यग्रो धीते स्थले 
निःश्रेणी च शिलामयी निवसनप्रक्षालनायो पलः। 
मुद्रा चन्दनभूतिकूद्भूमयुतो वाट्यां जपार्थं मठः 
किं वेतैः सकलैश्च कश्चन न चेदन्तस्तटिन्यां रसः॥2॥ 

अर्चम्येष सुमैः फलान्युप हराम्यच्छं पयः पीयतां 

मन्दैर्गन्धवहैश्च शाद्रलतले विश्रामयाम्येष वः। 

एयोहीति वनी  द्विजैस्तरुशिरोरूढैः समुदघोषय- 

त्येषोऽहं प्रविशामि तां, पथि कुतः, कस्त्वं शवदष्टाभिधः॥3॥ 


1. लघुतीक्ष्णः कण्टक विशेषः। 

हा अब्धे! कियतीह विस्तृतिरियं चापः कियत्योभव- 
त्येकस्यापि कणस्य नः शमयितुं शक्तिस्तृषं वर्तते? 
इत्थं त्वां परिदूषयत्ययि मुहुर्लोकः किमालोकते 
योऽभ्रो जीवनदः स जीवनमदो लेभे त्वदेवेत्यसो।\4॥ 


सत्यं दुस्सह एव धर्मकिरणस्तन्नाम विश्राम्यता- 
दासन्ध्यं सुखमत्र मोकलिकुलं छायासु  नश्चत्वरे। 
तत्किं दूषयति स्थलानि पिशितैर्निष्ट्यूतवान्तैरिदं 

तच्चाप्यस्तु, कुतो नु बुदबुदयति श्रोत्राणि काकारवैः।।5॥ 


वृन्ते यान्ति पिपीलिकाः कतिपया रोहावरोहश्रमं 
कीटाः केचन मृढमेव च दले स्वापं समातन्वते। 
केऽप्यन्ये शलभा विधूय वदनैस्ताम्यन्ति किञ्जल्ककान्‌ 
एकः केवलमेष सून! मधुपो लेढि त्वदीयं मधु।6॥ 


3. सयिररुचिश्च 


यमेव यामेव तथा तथेकदा 
स्तुवन्प्रपश्चन्नुपगूहते नरः। 
तमेव तामेव स एव चान्यदा 
विनिनद्य तददुष्ट्यसहोऽपगच्छति।।1॥ 


गते दिने यत्र मुखाम्बुजे द्रशा- 
वमाद्यतां तद्विषमद्य भासते। 
क्तोऽपि तत्रैव मुखे समुन्मिषेत्‌ 
पुनर्मनोमोहनकान्तिधोरणी ॥2॥ 

तनौ तनौ दोषगुणौ विमिश्रितौ 

विकारशोभे च तथेव तद्रशात्‌। 

कदापि शोभेव विशिष्य तन्मुखे 

विकार एव प्रथते कदाचन ।3॥ 


इति प्रधानांशविवर्तहेतुना 
वशीकृतो वा विरसीकृतोऽथवा। 

यमेव यामेव जिहासति स्म भोः 
तमेव तामेव दिदृक्षतेऽधुना ॥4॥ 


4. वाग्वादिनी सहस्नतच््री 


राकासुधाकरकराबलिनालिकाभि- 
रावर्जिंताम्‌ त्रैरिव वर्धिंतस्य। 
उत्तालताण्डवतरङ्ख तेयं एष 


कोलाहलोऽम्ब जलधेः स तवाटरहासः।।1॥ 


आगस्त्यदिक्‌ प्रसृमरानिलपूरितेभ्यो 
वंशप्ररोहसुषिरेभ्य उदेति या सा। 
गीतिस्तवैव सुमपर्णंविचित्ररल- 
सिंहासनोपरि लसद्रनदे वतायाः।।2॥ 


क्ुञ्जात्‌ चलत्प्रसवमांसलशाखिकाग्र- 
डोलारसानुभवरक्तपिकावलीभ्यः । 
आशा प्रज्ाम्यदवकाशतरङःग्यमाणो 
यः पञ्चमो हदयचुम्बि शारः स्वरोऽयम्‌।।३॥ 


शाखासु कन्दलदमन्दसुमेन नीप- 
वृक्षेण साकमुदयिन्यसिते पयोदे। 
सान्द्र प्रमोदतरलः प्रचलाकिवर्गों 
यः कूजतीह स च षड्जगभीरनाद:।4॥ 


वासन्तिकश्रिय उदङ्धरितलावघात- 
पटुल्लल्लतावलिवलल्ललितालिजुम्भी। 
रीङ्कार एष य उदी्ण॑मनोजमौर्वी- 
नादः समुत्सुकितसर्वसचेतनं च॥5॥ 


वल्लीनियन्तरिततरङ्गतुरङ्गयुक्ते 

सृतन्मधो मलयवायुरथे निविश्य 
छत्रत्सुधाकरमपि व्यजनायमान- 
काशप्रसूतमुपयान्तमनङ्गरागम्‌ ॥6॥ 

अन्येऽपि ये द्विजगणाः प्रतिशाखिसंस्थाः 
प्रत्युद व्रजन्ति परितः स्तुतिपाठकामाः। 
आपादिताखिलचिदात्मकलोकयित्त- 
क्षोभैश्च यैः स्तवनगीतिपदैरमीभिः।7॥ 


सवां अमूः सरसनादभरोर्मिमाला 
आभावुकीकृत शिलात्मकजीवलोकाः। 
अम्ब ! त्वदद्भुःतलशालिसहस्रतन्त्री - 
व्यास्फालमूच्छितनिरन्तररागमालाः ॥8॥ 


5. मनोरथः 


उप्युंप्युदज्चते मनोरथो मनोहरः। 
क्षणेन बुद्धदप्रभं तथा तथा विलीयते ॥1॥ 


स॒ स स्पटुरत्नितस्ततो मनोवनान्तसीमसु। 
कुरङ्खपोतसुन्दरं भ्रमत्यहो ममाशयः ।।2॥ 


दिनान्तमल्लिकेव मे मतिर्विकस्वरा क्षणम्‌। 
सगन्धलक्िमि राजते विशीर्यते क्षणादहो ।3॥ 


6. एकाकी न रमते 


पूर्णेऽपि सौध इह सौधकरे न पूर्णं 

चेतोऽत्र निःश्वसिति किञ्चन मार्गतीव। 

विश्रान्तिदायिनि च वारिधिसैकतेऽत्र 

शून्यं मनो भवति, शुन्यमिदं हि पार्वम्‌ ॥1॥ 
चारूण्यमूनि कुसुमानि न वल्लरीषु 
चारूणि लम्भरकचेष्‌, कृता्थिं तानि। 
आत्मैव सर्वगुणशाल्यपि न प्रियोऽसौ 
नूनं परप्रियतया हि स च प्रियो नः ॥2॥ 


जानकीवल्लभशास्त्री 


कवितल्लजोऽयं बिहारप्रदेशस्य गयाजनपदान्तर्वर्तिनि मेगराग्रामे 
5-1-1916 दिनाद्धं जनिमलभत। अस्य पितृचरणा रामानुग्रहशर्माणो 
विपश्चिदपश्चिमाः स्वयमेनं बाल्ये पाठयामासुः। अष्टादशवर्षीयोऽयं 
साहित्याचार्यपरीक्षामुदतरत्‌, काश्यां हिन्दूविश्वविद्यालये चाध्यगीष्ट। 
आचार्य परीक्षायामयं विहारोत्कलप्रान्तयो : सर्वप्रथमं स्थान लेभे। 
द्वादशवर्षदेशीयस्यैवास्य संस्कृतकाव्यरचनावल्लरी अद्ुरिता पल्लविता 
च। 1935 ई° वर्षे ' काकली '' ति संस्कृतकाव्यसद्कलनं प्राकाश्यमानीयायं 
संस्कृतसाहित्यसर्जनाया नूतनां दिक्‌ समुन्मीलयामास। अस्य रचनासु 
गेयता, लयः, प्रवाहः, जयदेवादीनामिव सरसमधुरकोमलकान्तपदावली , 
नवीना अर्थच्छटा, युगबोधः, हिन्दी-काव्यधारायाश्छायावादस्य 
स्वच्छन्दतावादस्य च विच्छित्तिरिति भूयांसोऽनन्यसामान्यगुणाः स्फुरन्ति। 
हिन्द्यामपि विपुलं साहित्यमनेन विरचय्य वाग्देव्या अपूर्वमाराधनमकारि। 
संस्कृते प्रभूतमस्य साहित्यमप्रकाशितं विद्यते। 


1. वाणीवन्दनम्‌ 


कलक्वणनकच्छपीरणनदत्तकणांदरा- 
द्‌दरोत्नतमुखी कलाकलितगीतिकागायने। 
विभाकरविभानिभाकृतिमणिस्पफुरच्छाटिका 
प्रभाभिनववाटिका जयति सा जगन्नाटिका।।1॥ 


विलोचनविघूर्णनाद्विपुलविश्वसञ्चालिका 
विवेकनयनम्र ताललितसत्कलाशालिका। 
स्फ्रत्वनिशमेव मे मृद्‌लमालतीमालिका 
त्रिलोकपरिपालिका मनसि वेधसो बालिका॥०॥ 

कूकर्ममकरावृते भुवनवारिधौ मज्जता 
न्दयाकृतनिजोदयाऽमलकुतूहलात्पारदा। 
समुल्लसतु मानसे मम विचारदाऽऽचारदा 
स्वभक्तिरतिसारदानयविशारदा शारदा।।३॥ 


विधेहि विधिनन्दनि ! स्वरुचिकोमुदीनन्दिनी 
सुखेन वचनावलीम्मम मुखे सुधारस्यन्दिनीम्‌। 
कृपामयि ! कृपाकदम्बित-कटाक्षपाम्मुहू- 
स्तवैव सगुणे! गुणावलिविलेखिनीं लेखिनीम्‌।4॥ 


2. आशाः 


पिधायाक्षिणी स्वच्छो चिषी 
सततं वर्धितपीडे। 
विलुलिताभिलाषोऽपि निवत्स्या- 
म्यद्य न निविडे नीडे।।1।। 


सुखमस्वाप्स जीवनमात्रं 


मतिरपि 


निद्रामग्ना 


अविश्वास्य। समद चलता 


चरणेन 


वञ्चनचञ्चो!चलति न चरण- 
श्चेत्‌ कि तव॒ सोऽप्यचलत्‌? 
पङ्कं कृत्वा साङ्प्रियुगलमपि 
मां निर्दय किं न्वमिलत्‌?॥३॥ 


सङ्गोप्यैव 
मे 


तवासो भग्ना।2॥ 


सकलशक्ति 


निजसंस्थापितभक्तिः 


धिग्विधाय पाखण्डं सफला 
क्वचिद्‌ भवत्यनुरक्तिः? ॥4॥ 


16 ८ आयतिः 
मुखमपि कि न निबद्ध, 
किन्तु वदन्‌ स्याः क्वचिदपि दृष्टः 
धिग्‌ दृषणश्ञतमण्डितोऽपि 
पण्डितः कथ्यते शिष्टः।।5॥ 


3. कलिके : 
कृतसार्थांभिधवसुधाद्भ मृदि दधती सदाऽमरीत्वम्‌ 
मालिपालितलतालिलालितेऽमलपरिमलेऽसि का त्वम्‌?॥1॥ 
मञ्जुनिकुञ्जे ऽस्मिन्‌ गुञ्ज्‌ भृङ्काङ्गानङःगितकाया 
किमसि महीयसि परब्रह्मणो मनोमोहिनी माया?।।2॥ 
शिशुहदये निहनूय सहदयहदयभावानविभावा 
अनुभूयात्मनि रहसि हससि निह्धुतनवरसानुभावा?।३॥ 
दधदयि यज्ज्यो तिष्च्यो तितरसधानकौशलं सविता 
चषति रसं, सरसा प्रसरति सा ते परिमलकलकविता।॥५॥ 
दिशि दिशि किरन्‌ लोकलोभनीयं कवितामकरन्दम्‌ 
वाति समीरो ऽधीरामोदो मोदान्मन्दं मन्दम्‌।।5॥ 
वरवृन्ते नृत्यन्ती नतलतिकानन्द जनयन्ती 
मुनिमानसेऽपि मोहन-भावं सततं ततं नयन्ती।।6॥ 
चुम्बस्युच्छवासैन विलासैस्ततस्स्थिरापि रसाऽभूत्‌। 
त्वमसि तेन नन्दनेदृ्टी सम्प्रति कुञ्जस्य दशाऽभूत्‌॥।7॥ 
गन्धमृगीव निजाङ्ख सुगन्धौ भ्रान्ता किं वनमाले। 
पश्यसि मुहूर्महुस्तिर्यग्‌ वलिताक्षी यत्निजजाले?।।8॥ 
किमीक्षसे काभ्यां दृग्भ्यां दृश्यसे जनेर्महनीया? 
क्षन्तव्या साम्प्रतमशे षदे शीयदशा द यनीया।।१॥। 
किं पश्यसि, पश्यति किं लोकोऽलिं पाश्वस्थं लोभात्‌! 
कमलदलन्त्वां जाने तज्जलममलमहं स्थल लोभात्‌।।।10॥ 
देवि विलोके ते रूपे दैवतललनालावण्यम्‌ 
सततं चमत्करोति सचेतश्चेतो मामपि वन्यम्‌।।11॥ 

सुन्दरसौन्दर्यधृतौ लोके प्रकृतेः कृतेर्विकासम्‌ 
हासं वनदेव्याः वन्द्यं वृन्दारकवृन्दविलासम्‌।।12॥ 
कुसुमवाटिकानाटिके त्वदङ्कु प्रक्षे गुरुगन्धम्‌ 
लघुभारो भवितास्मि धेहि कृपया मे गौरवगन्धम्‌॥।13॥ 


4. दीनो मीनः 

तव नवलावण्याम्बुधिसलिले लवलीलया विलीनः 
दोलाकालविलोलापाङ्खो मे चञ्चललोचममीनः।1॥ 

कियत्कालमुत्प्लवनं कृत्वा रागसागरे दीनः 

मग्नो मन्दं मन्दं पीत्वा तद्रसमभुच्च पीनः।।2॥ 
रक्तं सान्द्रपदं विहरन्तं तं लब्धुं तत्कालं 
निजकेतनोपयुक्तमनङ्खो विस्तारितवान्‌ जालम्‌।।३॥ 

बद्धो हन्त स एष साम्प्रतं निर्गन्तु हा नालम्‌ 

विक्रेतु गच्छति तद दयिता धृत्वेन्दीवरनालम्‌।।4॥ 
वामेऽवामे करे तदयुक्तं पत्रनिर्मितं पात्रं 
वदति-“गृहाण स्पृहणीयं नवमीनं काञ्चनगात्रम्‌॥5॥ 

पश्यन्त्वत्र भवन्तो रचनापाटवं च वैधात्रम्‌'' 

हासं हासं वदति च मूल्यं “सदयहदयहन्मात्रम्‌ '।16॥ 
दयित! विधाय दयामयि! मयि कश्चिद्‌ विषयो नोशोच्यः 
द्विगुणितमपि मूल्यं दत्वा दीनो मीनो मे मोच्यः।7॥ 


दोलाकालविलोलापाङ्खो मञ्जुललो चनमीनः। 
तव लावण्याम्बुधिसलिले लवलीलया विलीनः।॥।।8॥ 


5. भग्नावशोषः 
इष्टिके! किमिष्टं पश्यसि? नश्यति जीवनं समेषाम्‌ 
त्वमिव त्वन्निर्मातुणामपि सैव दशाऽभूत्‌ तेषाम्‌।।1॥। 


किं मिलसि मृत्तिकायां त्वं गत्या जितशम्पाकम्पा 
मृदि मिलितास्त्वत्निर्मांतारस्त्वयि वर्धितानुकम्पाः।।2॥ 


18 / आयतिः 
प्रस्तर! पश्यसि किं सारं? संसारान्मा विमना भूः 
प्रस्तरीविहितनिजहदयैर्विगतैस्ते कृता रसा भूः॥3॥ 
भित्ते! दीर्यसे कियन्ति त्वयि जीवनानि जीर्णानि, 
हृदयानि गच्छतान्तेषामयि तुम्यमेव दीर्घानि!।।4॥ 
कौशिक! लोकस्यास्य त्वं नवकोशिकोऽसि कुरु शब्दम्‌। 
इ्मङ्कृता पुरा वीणानामत्रैव गुणाः कियदब्दम्‌॥5॥ 
निस्सरताधुना समीक्षाकच्तुनों शोकोच्छवासाः 
स्नेहोदगारामोदैरपि वासिता प्राग्‌ यदावासाः॥6॥ 
भग्नावोष! किं पश्यसि पुष्करं हन्त तच्छुल्यम्‌ 
उज्ज्वलिताक्षरैर्विलिखितं हदि चरितं ते पुण्यम्‌।7॥ 
उद्‌भ्रान्तपथिक! पश्यहि त्वज्जगतो जीर्णं गेहम्‌ 
मूच्छितं जीवनं, शून्यामा्ां, मृतमीप्सितदेहम्‌॥8॥ 


6. भ्रमरगानम्‌ 


इन्दिन्दिर, निन्दसि मकरन्दम्‌? 
पीत्वा पूर्वमपूर्वप्रमपूर्वकमयि मन्दं मन्दम्‌। 
इन्दिन्दिर, निन्दसि मकरन्दम्‌। 


कलकलिकेयं वरवृन्तेन सुखं सुप्ता शिलिताऽऽसीत्‌ 
दासीकृतनलिनेनेषन्नयनेन भुवं स्वच्छन्दम्‌- 
पश्यन्ती वश्यं त्रिलोकमाकर्षन्ती सानन्दम्‌। 
इन्दिन्विर, निन्दसि मकरन्दम्‌। 


सरसि निविश्य मुखं सुखं चुचुम्बिथ नवरसं चषन्‌ 
सन्‌ 
सन्मुखमसाम्प्रतं साम्प्रतमपि कृतवानन्वरविन्दम्‌- 
विन्दन्नानन्द परात्परं कमपि नवीनममन्दम्‌ 
इन्दिन्दिर, निन्दसि मकरन्दम्‌। 

असमय उल्लासं विकासमपि तव सङ्गमादवापत्‌ 
नवापदापि पदत्निहितं तज्जीवनाङ्खने मन्दम्‌ 
धृत्वा शिरसि परागरागमपि साऽविन्दन्नानन्दम्‌- 
इन्दिन्विर, निन्दसि मकरन्दम्‌? 


7. राधालास्यम्‌ 


आश्लिष्याद्कौ स्समग्रैश्श्रयममलदलत्यदाकोषे निषण्णा 
पादप्रान्ते समतान्मुखरमधुकर ्व॑न्दिभिर्नन्द्यमाना 
सोरभ्याधाराधीरनिलचलमुकुलस््रग्धरा सुप्रभाते 
वाग्देवीवापरा सा हरिमुखसुषमाराधिका राधिकेयम्‌।।1॥ 


ज्योत्सनास्नाते निशीथे किसलयशायिते मर्मरे स्निग्धसान््र 
चान्द्रम्पीयूुषमाचामति चटुलचलच्चञ्चुचञ्चच्चकोरे 
वेल्लत्कल्लोलमालाकलकलकलिते यामुने श्यामकूले 
मन्दं मन्दं कदम्बं स्पृशति मधुमये माधवीये समीरे।।॥ 
किं किं किं किद्भिणीनां कण-कणरणनं कङ्कुणद्रन्द्रबन्ि 
श्रावं श्रावं विरावं चलचरणमिलन्मञ्जुमञ्जीरजातम्‌ 
लीलाशीलालिलोलत्करतलकलितोत्तालतालं सहास्यं 
लास्यं श्रीराधिकायास्तिरयतु दुरितं मानसं मानवानाम्‌।॥३॥ 


परीरम्भारम्भाद्विकचकुचकुम्भाम्बरतर - 
द्यत्ताराकाराभिनवमणिहारं प्रतिपदम्‌। 
तले ताले कूजत्कवणिकमुपरि स्वर्णरशना- 
स्वनं श्रीराधायाः सकलकललास्यं सुखयतु।।4॥ 


श्रमजलकणजालैर्भुष्यमाणाननायाः 
श्ुतिसरसि सपदो त्युत्कमीनेक्षणायाः 
स्फूुरद धरमुदजञ्चद्‌ भूतलं राधिकायाः 


भवतु भवविभुत्यै लास्यमुल्लासभासि।5॥ 


बटुकनाथशास्त्री खिस्ते 


खिस्तेमहोदयः 1918 ई° वर्षे नवम्बरमासस्य त्रिंशतूतारिकायां 
जनिमलभत। अस्य पितृचरणा नारायणशास्त्रिणः काश्यां पण्डितमण्डले 
मूर्धायमाना आसन्‌। म मः दामोदरलालगोस्वामिभालचनद्रशास्त्रि- 
प्रभृतिविपश्चद्र्याणामयं सुयोग्योऽन्तेवासी खिस्तेमहोदयश्चिरं वाराणसेय- 
संस्कृत- विश्वविद्यालये साहित्यविभागेऽध्यापनदायित्वं निर्वहति स्म। 
देवपरिणामात्‌ 29.01.2000 तमे कविः कीर्तिशेषः संवृत्तः सूर्योदय- 
प्रभूति-पत्रिकास्वस्य रचना भूयसा प्राकाश्यमागताः। 


1. जयति कालिदासः कविः 


तुषारगिरिशेखरस्रवदमन्दमन्दाकिनी - 
प्रवाहरसमाधुरी सहजमाधुरीतिस्पृशः। 
गिरः सहदयाशयं सुरभयन्ति यस्यानिशं 
स भारतशिरोमणिर्जयति कालिदासः कविः।1॥ 


क्वणत्कनकनूपुरोच्चलितचारुसिद्धाङ्गना - 
कदम्बकसमन्विता तुहिनशैलमालान्तरे। 
यदीय कवितानटी त्रिदश्टवृन्नेत्रोत्सवं 
विवर्धयति कौतुकात्‌ स खलु कालिदासः कृती॥॥ 


प्रसन्नशशिशेखरार्पितशशाङ्कलेखारयैः 

प्रसूनशरचेतनामभिनवां विनिर्माय किम्‌? 
व्यधाद्‌ भुवि शकुन्तलां भुवनलोभनीयामसो 
कवीन्द्र-कुल-वन्दितो जयति कालिदासः सुधीः॥3॥ 


असट्यविरहव्यथाविकलयक्षरक्षाविधौ 
विधौ तहदयो दयोपनतद्‌ तभावो ऽम्बुदः 

कुवेरनगरीमगाद्‌ यदुदितेन वीर्घाध्वना 
स कारुणिकरेखरो लसति कालिदासः कृती॥५॥ 


यदि वहसि पिपासां काव्यपीयुषपाने 
मतिमुकुरमलानां मार्जनं चेन्मतं ते। 
निरुपम-निगमार्थोन्मेष-चन्द्रातपश्री - 
विलसितमधुमासः सेव्यतां कालिदासः॥5॥ 


2. जयत्यसौ वसुन्धरा 


तुषारशेलशेखरप्रभालसददिगन्तरा 
स्रवत्तरङ्किणीसमा प्रसारहारभासुरा। 
ललाट कूद्भु मायितोदयानुरक्तभास्करा 
पवित्रसामसस्वरा जयत्यसो वसुन्धरा।॥।1॥ 


यदीयभरिसाहसप्रबन्धवबन्धुरो गिरां 
प्रवाह एष॒ सत्वरं दिगन्तराणि गाहते। 
स्वदेशरक्षणक्षणप्रदत्तपूतजीवितान्‌ 

स्मरामि तान्‌ नरोत्तमानुपात्तलोकवन्दनान्‌॥2॥ 


यदीय मञ्जुमृत्तिका कणेषु जम्भते चिरात्‌ 
प्रतापसिंहपौरुषं शिवाजिराजकोशलम्‌। 
जगत्त्रयी विजित्वरी समस्तशात्रुघस्मरी 
यदीय गौरवच्छटा जयत्ससो वसुन्धरा॥॥3॥ 


विलोलवल्लरीमिलन्मिलिन्दवृन्दगीतयो 
ध्वनन्ति कालिदासचारूसूक्तयो यदन्तरे। 
रवीन्द्रवेणुनिक्वणा यदडःघिनुपुरस्वना 
लसद्रसार्द्रमानसा जयत्यसौ वसुन्धरा॥५॥ 


विनिस्सरत्ययं ध्वनिर्हिंमालयस्य कन्दरात्‌ 
जवाहरस्य मत्तवै रिक्‌ ञ्जरच्छिदो हरेः। 
न हीयतां प्रवीरताऽपचीयतां न धीरता 
न भारतीयता कदापि कापथेषु नीयताम्‌।।5॥ 

असीमभीमविक्रमक्रमालसन्ति वाहिनी- 
धुरन्धराः पुरस्सरा भुशुण्डिकोल्लसत्कराः। 
यदीयतुङ्खहुडःकृतिप्रहारशीर्णविग्रहाः 

पतन्ति शत्रुपर्वता जयत्ससौ वसुन्धरा॥6॥ 


घनान्तरालचारिणी तडिल्लता यथाम्बरे 
तथास्ति शक्तिरत्र कापि भारते नरे नरे। 
भयान्धकारहारिणी विपक्षपक्षदारिणी 
जनप्रमोदकारिणी जयत्ससो वसुन्धरा॥7॥ 


अशोेषदेशनायकप्रस्तिपुष्पालिनी - 
ममन्दबुद्धिकल्पनाप्रदीप्तरत्नमालिनीम्‌ । 
समुच्छलददयारसप्रसन्नपद्कजेक्षणां 

विशाल सागराम्बरां नमामि तां वसुन्धराम्‌।।8॥ 


3. वसन्तविभावरी 


उत्निद्रचन्द्रवदना मदनाभितप्ता 
शप्ता निलिम्पललनेव भुवं प्रपन्ना। 


द्‌दैवतो 


दयितसङ्खमभङ्गद्‌ना 


निःर्वासलुब्धमधुपा मधुयामिनीयम्‌।।1॥ 


अत्राप्यसौ 


स्फारानता परभयेन विकीर्य तारा- 
हारान्‌ वियन्मरकताद्धणवेदिकायाम्‌। 
ज्योत्स्नावदातवदना श्वसनानुयाता 
या ताम्यदम्बुजमुखी सुमुखी विभाति।।2॥ 


मलयभुधरचन्दनाली- 


व्यालीकरालगरलोत्कटवैभवेन । 


स्पृष्टा 


वनावनिचरेण समीरणेन 


ग्लानिं प्रयाति नलिनीव करीन्द्ररुग्णा॥3।। 

ईषद्विकस्वरमुखं कूमुद स्पृशन्ती 
नीलोत्पलं निजकपोलमुपानयन्ती। 
सम्फल्लपाटलिदलानि परामृशन्ती 
धत्ते धृतिं न मधुमासमनस्विनीयम्‌।।4॥ 


उत्सङ्खसङ्ख तमनोज्ञमिलिन्दवीणा- 

क्वाणैः क्षणान्‌ गमयितुं कतिचित्‌ प्रवृत्ता 
दना पिकालिरुतरीति-वियोगरीति 
व्याहारतोऽपि रमते न वनस्थलीषु।15॥ 


एनां वियोगदहनासहनां समुद्यत्‌- 
सौन्दर्य-सार-समवाय-निषेव्यमाणाम्‌। 
आलोक्य कम्पविगलत्‌कुसुमाश्रुधारा 
मारादिमा वनलताः सह सोत्सृजन्ति।।6॥ 


कमलां सुचारुमकरन्दकरम्बिताङ्खी- 
मालिङगितुं नवसखीमिव सम्मुखीना। 
वापीं न याति बहुकण्टकलब्धविध्ना 
निध्नातिदुर्वहरतीश शरज्वरस्य॥7॥ 


पुष्पासव परिनिपीय विलोलवल्ली 
दोलासु खेलनकलाकु्ला विलोक्य। 
रोलम्बवृन्दललनाः कलनादशीलाः 
कोलाहतेव हदि मोहमयं विभरतिं।।8॥ 


को वा प्रियतमस्तव मनस्विनि कोऽत्र देशो 
किं वाऽप्रियं विहितमत्र च कोऽभ्युपायः। 
किञ्चित्‌ प्रपञ्चय वचः परिषिञ्च सद्यः 
पीयूषसागरतरङगपरम्पराभिः ॥५॥ 


नो किञ्चिदाह भजते न च मौनमुद्रा 
वेणुस्वनेन विरहातिंमुदीरयन्ती। 
नूनं व्यथातिशयलम्बितवक्त्रचन्द्रा 
मन्दं प्रयाति मधुमासविलासिनीयम्‌।10॥ 

4. कृष्णमेघः 


शम्पा यस्मिननकम्पा निवसति जगतां पालने सानुकम्पा 
यस्य श्लाघां निलिम्पाः श्रुतिमधुरपदैः साधु सम्पादयन्ति। 
पुण्यैः कैश्चिद्‌ विवेकी सरसकवितया जायते यस्य केकी 
तृष्णां व्याधूय पुष्णात्वयममृतरसेर्वृष्णिभूः कृष्णमेघः।।1॥ 


वृन्दारण्योद्धवासु प्रचलदलिकुलस्पर्धिनत्रोत्यलासु 
व्यावल्गद्विभ्रमासु स्मितसितसुमनःसौरभामोदितासु। 
तारुण्यश्रीफलासु प्रणयरससुधास्वादनायोत्सुकासु 
क्रीडन्‌ कान्तासु तासु प्रमदयतु मनः-काननं कृष्णमेघः।।2॥ 


5. समस्यापूर्तयः 


न भीष्मग्रीष्मोष्मज्वरकवलितं नो घनघटा- 
गलद्धाराकारागृहदलितपत्रं क्वचिदपिि। 
न शीर्णं शीतर्तौ कविमधुकरानन्दसदनं 
मधो दिव्याम्भोजं जयति ननु वाणीविलसितम्‌ ।1॥ 


नितान्तं शुद्धान्ते निगडितमभृद्यत्‌ किल पुरा 
कदाचित्‌ केषाचज्चित्‌ सरणिमुपयातं श्रवणयोः 
इदानीं स्वातन्त्यात्प्रसरति सभागारशिखरे- 
ष्वमन्दं नारीणां प्रखरतरवाणीविलसितम्‌ ।।2॥ 


न वा विद्या हृद्या भवति निरवद्या न चरित- 
प्रभा सत्यं दुरे क्वचिदपि च मत्या परिहतम्‌। 
तथाऽपि स्वच्छन्दो च्छलितनयविद्यापरिचयं 
युगे यूनामस्मिन्‌ विकलयति वाणीविलसितम्‌ ॥3॥ 


अविच्छिन्नं तुष्णातरुणगणिकालिङ्खवशात्‌ 
पिपासां दुर्वारां धनचयनमात्रे कलयतः। 
पुरस्तादारब्धं मधुरतरवाणीविलसितं 
फलं किञ्चित्सूते न हसितमहो नापि रुदितम्‌ ॥५॥ 

नवीने साहित्याध्वनि रसगुणालङःकृतिकला- 
कथाशुन्ये स्वैरोल्लसितपद विन्यासचदटुःलान्‌। 
कपीन्द्रान्‌ पश्यन्त्या नवनवकवीन्दराकृतिधरान्‌ 
गिरां देव्या किञ्चिन हसितमहो नापि रुदितम्‌ ॥5॥ 


इयं वन्ध्या धेनुः सकलजनकल्याणभणिति- 
नयज्ञानां नाऽस्मन्मसि कुतुकं कन्दलयति। 
पुनः प्राप्ते संसद्धवनपदनिर्वाचनविधौ 
वशी कूर्याल्लोकान्‌ न हसितमहो नापि रुदितम्‌ ।6॥ 


प्रयाते हेमनते श्रयति शिशिरे दृरपदवीं 
मधौ लब्धस्पन्दे पमदनपदबन्धे श्रुतिगते। 
कथं वा नाऽऽयातः प्रिय इति मृगाक्ष्या पथि दृं 
प्रयच्छन्त्या कस्मान्न हसितमहो नापि रुदितम्‌ ॥7॥ 


अध्यारूढः पदमविरताराधनासाधनाद्यै- 
गर्वोनद्धश्चटुषु पटुभिः पृूरितश्रोत्रमार्गः। 
द्वारीभूतेर्विनयकुशलैः कार्यहेतोर्वितीर्ण 


पत्रं पुष्पं पुरुषतिलकः को विहातुं समर्थः ॥8॥ 


संन्यस्यापि श्रुतिशतशिरोवाचमुच्चार्य तारं 
हारं कण्ठे स्फटिकदृषदां सन्निवेश्यांशुसारम्‌। 
सारङ्गाक्षीकरकिसलयन्यस्तपूजोपहारं 

द्वारं सिद्धेरिव यतिपति: को विहातुं समर्थः।५॥ 


व्याख्यातुष्चे त्पदमधिगतं विश्वविद्यालयान्त- 
स्तत्प्राप्तव्यं तदधिकमुपाचार्यपीठं परस्तात्‌। 
प्राप्ते तस्मिन्‌ भवति तरसाऽध्यक्षभावाथिलाषः 
सिद्धे तस्मिन्‌ कुलपतिपदं को विहातुं समर्थः ॥10॥ 


रतिनाथ डा 


कविरयं 1922 ई° वर्षे अगस्तमासस्य पञ्चदशतारिकायां 
बस्तीजनपदस्य तलपुरवाग्रामं स्वजनुषाऽलज्चकार। काश्यां चिरमयमुवास, 
तत्रैव व्याकरणार्थ-वेदान्तकेशरीसाहित्यरल-साहित्याचार्य- एमग्ए्‌,- प्रभृतिरीक्षा 
उदतरत्‌ काशीपण्डितपरिषदा च पण्डितराजो पाधिना सम्मानितः। 
हिन्दुविश्वविद्यालस्य प्राच्यविद्यासङ्कायेऽयं पुराणविभागस्य आचार्यत्वेना- 
ध्यापयामास। अरविन्दशतकम्‌, मालवीयप्रशस्तिः, गान्धीशतकम्‌, महावीरा- 
भ्युद्यमहाकाव्यम्‌ असह्ु्यस्फु टरचनाश्चास्य कवित्वशक्तिं प्रथयन्ति। चरमे 
वयसि कविः उत्तरप्रदेशस्य बस्तीतिस्थाने न्यवसत्‌। 


1. मालवीय-प्रणस्तिः 


भाले चन्दनबिन्दुमिन्दुसदृष्टां कामं समुत्कण्ठितां 
कण्ठे शुभ्रतमोत्तरीयकपटेनाश्लिष्य कीर्तिं सिताम्‌। 
अङ्के कजञ्चुकमुज्ज्वलं शिरसि चोष्णीषं किरीटोपमं 
ध्यायाम्यद्धुतधाम गौरमुदितं श्रेयस्करं प्राणिनाम्‌।।1॥ 
किं धर्मो धृतविग्रहः, किमुदितो निर्लाज्छनश्चन्द्रमाः 
सामोदो मलयानिलः सुमनसां किं वा गृहीताकृतिः? 
भारत्या यशसां चयः किममलः कि वाग्मितायाः स्मित- 
स्पन्दः कि कविरेव नीतिविषये श्रीमालवीयोऽभवत्‌।।2॥ 
तातो नो जलधिर्नचापि विषमश्रीः कालकूटोऽग्रजः, 
सामोदा न सुरा स्वसा न कमला, नो बान्धवः सिन्धुरः। 
नच्छाया मलिना दिने, न रचनीसङ्खो, न बन्धुः स्मरो, 
भीतिर्नापि विधुन्तुदात्तदपि सुप्रीतो द्विजो राजते।।3॥ 
आस्ये यस्य सरस्वती रसवती, बुद्धौ सदा नर्मदा, 
कालिन्दी प्रणयामृतेव हदये, गङ्खा पवित्राशये। 

पादान्ते प्रपतन्‌ समुद्रनिवहो, गोदाथ मोदावहा 
स्वान्ते, प्रीतिमयी चिराय रमते शिप्रा सिते मानसे।।4॥ 


धमे धन्यसनातने निरुपमां भक्तिं दधानोऽन्वहं 
पुण्यां भारतमातरं परवशक्लेशाद्‌ विमोक्तुं रतः। 
नित्यं नूतनकल्पनाविलसितोऽप्यास्थावतामग्रणीः 
किं कि नाचरति स्म भारतभुवः स्वाधीनताप्राप्तये।।5॥ 


गङ्गायां स्नपयन्‌ प्रभोरुपदिशन्मन््रं पवित्रायः 
सर्वानन्त्यज-जाति-सम्भव-जनानुन्नेतुमौदार्यतः । 
धर्मां चायं -विरुद्ध-द्‌ स्सह वचो -बाणापविद्धो ऽप्यलं 
कल्याणाद्‌ विरराम नैव दलितव्रातस्य सामाजिकात्‌॥॥6॥ 
साग्रेडं परिमार्दितोऽपि विपदां पद्धिर्नं यो म्लायति 
श्लाघामेति स एव वीरपुरुषः पुभिः समभ्यर्चितः। 
हेम्नः कान्तिरुदेति तीव्रदहनज्वालासु दाहात्‌ परं 
चण्डे चण्डकरे तपत्यपि मरौ वन्द्यं प्रसूनस्मितम्‌॥7॥ 


अर्थं नाधिकरोति योऽत्र विपुलं तस्याखिला कामना 
स्वान्तं कृन्तति, सन्तनोति नयने ध्वान्तं दिनेऽप्यद्धुतम्‌। 
एषोऽलीयत किन्तु लोकसरणिस्त्वय्युद्यते कर्मणे 
सङ्कल्पं सफलीविधातुमिव ते लक्ष्मीः स्वयं नृत्यति।।8॥ 


वाणी यस्य सुवर्णद्पदलने लेभे प्रतिष्ठां परा- 
मास्यं दास्यमुरीचकार शरदो राकेवरेणार्पिंतम्‌। 
भ्रान्त्वा दिक्षु चिरेण वासभवनं यत्प्राप सा वाग्मिता 
वन्दे विश्रुतमालवीयकुलजं तं विश्वसम्मोहनम्‌।॥१॥ 


धमो यस्य परानुरक्तिरतुला भक्ती रमावल्लभ 
शक्ततिर्व्यांप्ततमो निहन्तुमुदयद्विद्यासमुद्र्धने। 
आसक्तिनिंमातु -भम्यसुलभ-स्वातन्त्य-लक्ष्म्यागमे 
स श्रीमान्‌ प्रसरत्प्रभूतमहिमा रेजे चिरं भारते।10॥ 
नेतारो निजमातृभूमिचरणे न्यस्तां दृढां शुखलां 
छेत्तु स्वार्थमपास्य दास्यभवनेहन्तुं हदा दीक्षिताः। 

किन्त्वेषृत्तमनायकेष्वपि भृशां प्रातिस्विकीमरहतां 

बिभ्रत्‌ पूज्यमहामनाः प्रतिदिशं वन्द्योऽभिनन्द्योऽभवत्‌।।11॥ 
बुद्धया देवगुरुं, नयेन दितिजाचार्य, सुधामाधुरीं 
वाचा, पावनकर्मणा द्विजवरं, धैर्येण शलेश्वरम्‌। 
गाम्भीर्येण महोदधिं, निरुपमोत्साहश्रिया मारुतं 
भास्वन्तं सततादयेन, वपुषा कामं जिगायान्वहम्‌।।12॥ 


ब्रह्यर्षेर्भवतः सता मतिमतामगरेसरात्‌ पावनीं 

श्रीमद्धागवतीं कथां मधुमतीं पीत्वा तुतोषामितम्‌। 

भक्तिं चेतसि, वक्षसि प्रगुणिता शक्तिं, विरक्तिं परां 

पापात्‌, सर्वजनेऽनुरक्ितिमुदितां गधी महात्मान्वभूत्‌।।13॥ 
कालिन्दीपुलिने वसन्नपि पिबन्‌ गाङ्खं जलं निर्मलं 
संलीनेऽपि सरस्वतीरसमये मज्जननलं स््रोतसि। 
अद्ध तीर्थपतेर्गृहीतजननः क्रीडन्‌ भृशं कौतुकाद्‌ 
वव्रे दिव्यतमप्रकाशजननीं काशीं स्वकर्मस्थलीम्‌।।14॥ 

जाद्यध्वान्तसमावृतं हदधनं दीनं विलीनप्रभं 

राष्ट भारतवर्षमेतदतुलं भायात्‌ पुनर्भूतले। 

इत्यन्तः परिभावयनिरुपमं कज्ञानप्रकाशाच्चितं 

सम्यक्‌ स्थापितवानलभ्यमहिमा श्रीविश्वविद्यालयम्‌।।15॥ 


वासन्ती प्रियपञ्चमी भरतभुभाग्यस्य वाग्देवता- 
प्रादुर्भावमहोत्सवाऽपहरते जाड्यं प्रकृत्यञ्चलात्‌। 
इत्यालोच्य सरस्वतीसमुद यानन्द प्रकर्षो ज्ज्वले 
संस्थाया निदधे शिलामनुदिनं प्राप्तप्रभूतोदयाम्‌॥16॥ 
हस्ते नैकपणोऽपियस्य स महारम्भेषु संरम्भवान्‌ 
व्याकर्तुं स्वसमीहितं दिशि दिशि प्रातिष्ठतोत्कण्ठया। 
श्रुत्वा तत्परिकल्पनां धनवतां धुयां वदान्या मुदा 
राजानोऽर्पितवैभवाः सफलतामीयुः स्वकोषश्रियः।।17॥ 
देशप्रेममहाध्वरे समुदिताः सर्वेऽपि सन्दीक्षिता 
आचार्य परिकल्प्य यं सफलतां स्वाधीनतां लेभिरे। 

सर्वस्वं हविरत्र मनत्रविधिना हत्वाऽखिलान्‌ याज्ञिकान्‌ 
सिद्धानारचयाञ्चकार स सितां कीर्तिं व्यतानीद्‌ द्विजः॥18॥ 


साम्राज्ये शिशिरस्य यत्त विपिने दैन्यं समुज्जुम्थितं 
प्रातर्हन्त! हिमाश्रुपातविधिना भूमीरुहो रोदिति। 
तत्रैवागमनाद्‌ वसन्तनृपतेर्वल्लीं समानर्तयन्‌ 
आमोदं मलयानिलो वितरति प्रीतः पिको गायति।।19॥ 
भृङ्गो गुञ्जति मोनमुज्ट्मतितरां कूजन्‌ कलं कोकिलो 
वल्ली नृत्यति जीर्णशाखिनिवहोऽप्युद्धासते पल्लवैः। 
पुष्पाण्यातनुते लतासहचरो भुमीरुहो निर्भरं 
सामोदा विपिनस्थली विजयते संप्राप्य सङ्गं मधोः।20॥ 
राजन्ते जितहीरका  द्युतिभृतस्ताराः शरद्यामिनी 
श्यामाङ्गावरणाय शुभ्रकुसुमाकारास्तु नीलाम्बरे। 
ज्योत्स्ना किन्तु दिवं भुवं च युगपत्‌ संक्षालयन्ती सुधा 
पूर्णेन्दोः प्रथते महोर्मिरिव सा क्षीराम्बुधेद्यो तते।।21॥ 
त्यक्त्वा सप्तवितस्तिकायमविद्‌ यो विश्वविद्यालयं 
स्वप्राणैः प्रगुणीकरोत्यनुदिनं प्रोत्कर्षयन्‌ वैभवम्‌। 
आचार्यानधिकारिणो मतिमतो मान्याश्च विद्यार्थिनः 
सेवासदतव्रतज्ञालिनोऽपि स निजाचारेऽभिषिञ्चत्यलम्‌॥।22॥ 


ध्वान्तध्वसपटुः प्रसुप्तनयाननिद्रां तु विद्रावयन्‌ 
आमोद जनमानसाम्बुजवने प्रोल्लासयन्‌ निरभ॑रम्‌। 
सर्वत्र प्रसरत्सुवर्णकिरणान्‌ विस्तारयन्नोजसा 
नव्यः कोऽपि सहस्रदीधितिरयं प्रादुर्बभूवावनो।।23॥ 


आकर्षतीव पुरुषोत्तमचारुचित्तं 
पुण्यात्मनां मनसि कोतुकमातनोति। 
नेत्रेऽञ्जतीव जे गतोऽजञ्जनमञ्जुरेखां 
लोका्थिता मदनमोहनकीर्तिलक्ष्मीः।।24॥ 

सार समुन्नयति सान्द्रतमोऽपहन्त्‌ 
सारस्वतं किमपि धाम वसुन्धरायाम्‌। 
अङ्कश्चियापि सुषमामसमां सृजन्ती 
मोहं हदो हरति यत्‌ प्रसभं जनानाम्‌॥25॥ 


क्षीराम्बुधेरपि तरङ्गविलासभङ्कीं 
ज्योत्स्नां शरद्युपचितामपि शीतरश्मेः। 
कान्ति मरालवपुषोऽप्यमलां जयन्ती 
जागर्त्यहो! मदनमोहनकीर्तिलक्ष्मीः।।26॥ 


अस्मिन्‌ प्रिये परिसरे मदनात्मना त्वं 
व्याप्नोसि दर्णंकमनो मदयन्ितान्तम्‌। 
मोह भृशा सुमनसामपि सन्दधान- 
स्त्वं मोहनेन वपुषापि विभासि शश्वत्‌।।27॥ 


धामाद्धूतं जयति वागधिदेवतायाः 
शृङ्कारकल्पमिव शिल्पकलाङ्गलक्ष्म्याः। 
यत्सेवने सुमनसो मनसोऽप्यगम्या- 
मासादयन्ति मुदितामुदितां स्वचित्ते।28॥ 


धन्यं त्वया कुलमिदं निरमायि वाचो- 
देव्या विलासभवनं भुवनामिरामम्‌। 
यत्‌ सेवितुं ग्रहगणोऽपि नवाभियोगैः 
किं किं न कल्पयति कौशलमात्मशक्तेः 2॥29॥ 


कार्तस्वरांशुकमपाहरते दिनेशः 
सर्वाः कलाः कलयतीव कलाधरोऽपि। 
अङ्खारकोऽप्युपनयत्यतुलं प्रताप- 


मङ्गारकल्पमिह विस्मयहेतुभूतम्‌।।30॥ 


सर्वत्र सञ्चरति किंन बुधो धुरीणो? 
वाचस्पतिन किमुदज्चति मजञ्जुलीलः? 
गायत्यजस्रमिह सत्कविरस्य गीतं 
मन्दोऽप्यमन्दमुदमर्पयतीव इाश्वत्‌।31॥ 


आरामरम्यकमलां तरुवल्लरीणां 
श्यामत्विषोपचरतीव  विधुन्तुदोऽपि। 
केतुस्तु नृत्यतितरामनिशं पुरस्ताद्‌ 
वाग्दे वताललितमन्दिरगो पुरस्य ।132॥ 

कस्तूरिकातिलक एष मनुष्यतायाः 
सोभाग्यमडःगलमणिर्गुणिनां सुकीत्तेः। 
कर्मण्यताहदयवल्लभरत्नहारः 


सारः परः सुमनसां जयतीह धन्यः॥॥33॥ 


ज्योत्स्नाद्भुरो विजयते द्विजराजतायाः 
स्तन्यत्रपाकव्च एव च मातृभूमेः। 


सलिलसम्भृतमालवालं 


कल्याणकल्पतरुरेव महाविभूतिः।।34॥ 


सारस्वते महिम्ञालिनि मन्विरेऽस्मिन्‌ 
उहामशक्तिनिलये त्वयि चास्त्यभेदः। 
इत्याकलय्य  विनतोऽन्यतरस्य पूजां 
कूर्वन्‌ द्वयोरवचितिं मनुते मनीषी।।35॥ 


भवान्‌ भुवनमोहनमद्वितीयं 
स्फ्रितसप्तवितस्तिकायम्‌। 


एवं ततोऽपि रमणीयतरं स्वविश्व- 
विद्यालयाख्यवपुरुद्रहते विशालम्‌॥36॥ 


किं ब्रह्मलोक इह भूतल आगतोऽस्ति? 
किं वा विधेर्निपुणतैव दधार देहम्‌? 
वाचस्पतेः किममला कमलाऽवतीर्णां? 
पृर्णावनेः सुकृतराशिफलं किमेतत्‌ ?137॥ 


ज्योतिषश्चिरन्तनमपास्तरजोविकारं 
रलद्युतिप्रतिममुज्छ्ितवातभीति । 
सान्द्रान्धकारहरणे जितभानुवीप्ति 
सारस्वतं जयति धाम मनोऽभिरामम्‌।।38॥ 

गाढं तमो हरति, नित्यमुदेति, सर्वान्‌, 
सुप्तान्‌ प्रबोधयति, नन्दयति द्विजाव्जम्‌। 
रात्रावपि स्फुरति, निर्जितराहुकेतु 
राभासतेऽयपिह कोऽपि रविर्नवीनः॥ 3१॥ 


स॒ तीर्थराजो जननेन पुतः 
सूतो  द्वितीयोऽप्यथ तीथंराजः। 
यत्र स्पुःरज्ज्ञान-कलाक्रियाणां 
निःष्यन्दते कापि नवा त्रिवेणी।40॥ 


एषा नवीना प्रतिभाति संवित्‌ 
तरङ्खमालोल्लसितेव गङ्गा। 
हंसावलिर्यत्पुलिने स्वनन्ती 
सन्तिष्ठते मानसमुक्तरागा।41॥ 


परस्परस्नेहसुधां स्रवन्ती 
कलिन्दकन्येह  कलाविलासा। 
स्रोतो यदीयं विवुधान्तरङ्खे 
प्रसाद भङ्गं जनयत्यजस््रम्‌।42॥ 


सरस्वती यत्र परःसहस्र- 
धाराभिरङ्गीकृतवृश्यरूपा । 
निःष्यन्दते सदद्विजसेव्यकूला 
लसहुकूला ललनेव रम्या॥५३॥ 


यस्याकृतिहपयतीव लक्ष्मीं 
धृतावलेपां त्रिदश्ालयस्य। 
प्रवर्तते यत्र॒ सदा प्रकृत्या 
ज्ञान-क्रिया-सन्ततिसप्ततन्तुः।\44॥ 


अन्विष्य लोकोत्तरकान्तिभाजः 
सुधीन्द्रमोलेर्मकटान्मणीशान्‌ । 
विन्यस्य चैतस्य कलस्य शोभा 
त्वया समृद्धि गमिताऽद्वितीयाम्‌।⁄5॥ 

विना स्वधर्माचरणेन विद्या 
हृद्यापि नाविष्कुरुते चरित्रम्‌ 
इत्येतयोः सङ्गमपुण्यभूमिः 
परिष्कृतेयं भवताऽवता शम्‌।।५6॥ 


येनाद्वितीयेन कूलेन देश- 

भक्त्योनननतो नायकरलराशिः। 

समर्प्यते राष्ट्‌ समृद्धिहेतुः 

केतुः स्फुरन्‌ नृत्यतु तस्य शश्वत्‌॥47॥ 
विद्भन्जनाभ्य्चिंतकीर्तिरेखा 
“प्रज्ञा! कलोत्कर्षमुपाहरन्ती। 
प्राच्यप्रतीच्योभयतत्वसार 
कवीन्द्रवाचं च पुरस्करोतु।48॥ 

सदवृत्तबोधकिरणं नररतलजात- 

मुत्पादयन्‌ सुचरिताकर एष दिव्यः 

आचन्द्रतारकमुदित्वरकीतिलक्ष्या 

संसेवितोऽवति जगनिजवेभवेन॥५०॥ 


2. सुभाषितानिः 


श्रातर्नाविक। दु स्तरामतितरां कल्लोलिनी लङिघतु 
श्लाघ्यानेव जनान्‌ सतामभिमतान्नावि त्वमारोहयेः। 


चेदेकोऽपि दुरन्तपातककुलानुष्ठाननिष्ठो 


दैवादत्र समेति हन्त सुजनैः सार्धं तरिं मज्जयेत्‌।1॥ 


माकन्द! त्वमुदारतामिव महाशाखां विशालां श्रयन्‌ 
दिग्भ्योऽभ्येत्य खगः परस्परमतिप्रेमाद्भुरं वर्धयन्‌ 
कीतिं ते सकलासु दिक्षु वितरस्त्वत्कोटरस्थायिना 
सर्पेण प्रतिहन्यते यदि ततः कीदृग्‌ यश्टस्ते भवेत्‌॥2॥ 


उत्फुल्लैः कमलैर्मरन्दमुदिरैर्गुञ्जद्धिरेवालिभि- 
हयैः सारसमण्डलैर्मुखरितैः सच्चक्रवाकंद्विजेः। 

लक्ष्मीं कामपि बिभ्रदुज्ज्वलजलं रम्यं समृद्धं सरो 
दुर्भाग्यायतनं करोति नितरामेकोऽपि भेको वसन्‌॥॥३॥ 
नीचाः सन्ति सहस्रशोऽधिभुवनं किन्तु क्षमाक्षामता 
हेतुः श्येन! भवादृशो न विदितो बन्धून्‌ मुधा मारयन्‌। 
नो रक्तासव पानपीनपरमोत्कण्ठा न मांसाशन- 
प्रीतिस्फीतरुचिश्च तेऽस्ति तदपि क्षीणान्‌ निहंसि द्विजान्‌॥4॥ 


स्तम्भे निःसारतैवानिलमिलनवशाद्‌, दीयते ते सुपत्रं 
वन्ध्यत्वं जीवनस्य प्रकटयति फलोत्पत्तिराद्यैव सद्यः। 
नो छाया नापि शाखा न खलु सुमनसः सौरभं लोभनीयं 
रम्भे, किं गर्वगन्धं भजसि निजमनस्याशु नश्यद्‌विभूत्या॥।5॥ 


कीत्तिः का तव का च सिद्धिरतुला विश्वस्य सम्प्रीणने 
काये का सुषमा सुदुर्लभतरा का लोककाम्या स्थितिः 
लक्ष्मीः का, वनदे वतास्तुतपदा का माधवाराधिता 
शोभा तेऽस्ति पिकेति पृच्छति मुहुः काकाध्वनिर्वायसः॥6॥ 


सच्छायदरुमकृन्तनाय परणशुर्दग्धोऽपि वेश्वानरे 
भूयश्चायसपिण्डताडनसहस्तीक्ष्णो भवन्‌ भ्राजताम्‌। 
तावन्नैव भयं ततो न लभते यावत्स तक्ष्णः कर 
दुष्टः किन्तु परोकारकारकरणे ह्येकोऽप्यनीकायते।।7॥ 


ये स्वार्थप्रतिपत्तये प्रतिपलं नव्यानभव्यानपि 

प्रहीभूय महाप्रभूननुनयन्त्युच्चावचेः कर्मभिः। 

निन्द्यास्तेऽपि परन्तु हन्त सुजनोत्कर्षासदिष्णुः खलो 

व्यर्थं सर्वहितक्षयाय विचरन्‌ गर्हास्पदं जीवति।।8॥ 
प्रीतिरस्तु परानुरक्तहदये दाक्ष्यानभिज्ञाप्रभो- 
मसिवावसरो ऽस्तु दैन्यविनतिर्नैवास्त्वदानतुः पुरः 
श्रद्धा दम्भिनि मास्तु मास्त्वरसिके काव्यामृतप्रापणं 
वैमुख्यं परमेष्वरान भवतु ब्रह्मनिति प्ार्थये॥9॥ 

वन्यं स्वादुतृणं न लभ्यमधुना ग्रासो न घासस्यते 
प्राप्यं नैव कडङ्करं न सुरभे पेयं जलं शीतलम्‌। 
नो पूजा, न समादरो न परमा सेवा, न रक्षाव्रतं 
चित्ते नैव विचिन्त्यतां शुनि यतो रक्तः प्रभुः साग्प्रतम्‌॥10॥ 


3. यन्द्रः प्रवालप्रभः 
मन्दारदुममजञ्जरीविरचितस््रग्दामभिर्मण्डिते 
सामोदे मणिदीपपीततिभिरे श्रीधाणिि केलीगृहे। 
शम्भोर्म॑न्मथमेदुराध्वरसमारम्भेऽभवत्‌ पार्वती- 
पादालक्तकलिप्तगात्रविभवश्चन्द्रः प्रवालप्रभः।।1॥ 


दग्ध्वा 
पीत्वा 


सिन्द्रेरनुलेपिते तिलकिते काश्मीरजैः क्भमेः 
माल्येर्मञ्जुजपाप्रसूनरचितै रक्तोत्पलैरर्चिंते। 
शोणक्षौमविनिर्भिताम्बरवृते भक्तानुरक्ते परे 
देवे श्रीमति ऋद्धिसिद्धिरमणे चन्द्रः प्रवालप्रभः॥॥ 


व्यो मवसुन्धराङ्गसुषमां हत्वेन्दुताराश्रियं 
हन्त॒ कमुद्रतीप्रमुदितामस्तङ्खते भास्करे। 


नत्यन्त्याः क्षितिजेऽथ गीतरसिकानालापयन्त्या द्विजान्‌ 
सन्ध्याया नवसङ्खमात्‌ समुदितश्चन्द्रः प्रवालप्रभः।3॥ 


अन्यालिङ्ख नलक्ष्म वक्षसि किमप्यालक्ष्य दन्तच्छदे 


लग्नं कज्जलमाकलय्य विरसं वीक्ष्य प्रियस्यान्तरम्‌। 
जातेऽलक्तकलोहिते सुनयने गण्डे च रक्तोत्पले 
मानिन्याः समभून्ृणालधवलश्चन्द्रः प्रवालप्रभः।।4॥ 


स्निग्धं 


पूर्वं यः 


बन्धुजनं प्रसादमधुरः प्रहादनो मादनः 
स्मितचन्दरिकामृतद्मरैरानन्दयन्‌ राजते। 


सोऽयं सागसि वल्लभे मृगदृशः शोणद्युतेरुद गमात्‌ 
सञ्जातो नवनीतनिर्मलरुचिशचन्द्रः प्रवालप्रभः।।5॥ 
शुक्ले शुक्लयशोऽवतंसितजगज्जाले प्रतापानलो- 
द्धासा भास्वरकेसरद्युतिमयो जातः प्रपञ्चोऽधुना। 

सर्वेषामनुरज्जितं सुमनसामन्तर्निंसर्गोज्ज्वलं 
शम्भोर्भाललिविभूषणं च समभूच्चन्दरः प्रवालप्रभः।॥6॥ 


4. सद्यः फलोर्पणपरेव रनितान्तम्‌ 


अदामयौवनविवर्धितकाममाया - 
जायां पयोधिनृपतेरपि कान्तिहीनाम्‌। 
मर्यादया विरहितामहितां प्रजानां 
सद्यो नियन्त्रयति धान्ययनितान्तम्‌।।1॥ 


वर्षासु हर्षभरनिर्भरजातवेगा- 
मुन्नादिनीमिव विलेपितागाढपङ्कुम्‌। 
कूलङ्कुषामपि नियम्य विनिर्मलाद्खी 
गाङ्कीं श्रियं वितनुतेऽद्य शरन्नितान्तम्‌।।2॥ 


सान्द्राम्बुदोननतघटावृतमित्रवृतं 

ज्ञात्वा मरालकुललोपमिलाङ्गणाच्च। 
श्यामं घनं द्ुतमतो विनिहन्तुकामा 
सज्जीकरीति धनुरद्य शरन्नितान्तम्‌।।३॥ 


वर्षातपाद्यसहदुःखशतानि मूर्ध्ना 
धृत्वा कृषीवलकुलं कृषिकर्मसक्तम्‌। 
धान्यैः समेधयति सम्प्रति शारदीयैः 
सद्यः फलार्पणपरेव शरन्नितान्तम्‌।।५॥ 


पदाप्रसूनमकरन्द करम्बितश्रीः 

शेफालिकाकुसुमसोरभसम्भृतापि । 
भानुं दिवा क्ुमुदबान्धवमप्यमन्द 
रात्रौ प्रसादयति किन्न शरनितान्तम्‌।।5॥ 


सन्तर्पयत्यथ पितप्नथं चाम्बिकायाः 
पूजोत्सवं वितनुते जनहर्षहेतुम्‌। 
लक्ष्मीं समर्चयति दीपकमालिकाभि- 
रामोदयत्यथ नरं च शरनिितान्तम्‌।।6॥ 

अपि प्राज्यं राज्यं तृणमिव परित्यज्य सहसा 
स्वधर्मानुष्ठानैर्जननमनयन्नर्चिततरम्‌ । 
इदानीं तत्रै वाभ्युदयमधिगन्तुं नयविदां 
चरितरिरस्माकं न हसितमहो नापि रुदितम्‌ ॥1॥ 
प्रवृत्ते दुर्वृत्ते दुरितरतचित्ते युवजने 
निरातङ्कं नृत्यत्यविनयमये दस्युनिवहे। 
परोत्पीडाक्रीडास्वखिलभुवि दीप्तासु सततं 
धृतेः शान्तेर्गा तोच्छवसितमिह वाणीविलसितम्‌ ॥2॥ 


तमस्तोमे लीनं शुचिरुचिविहीनं हतनयं 
महादीनं गर्वाद्ुरनिचितचित्तं कूवचनम्‌। 
परिष्कर्तुं स्वान्तं मलिनमनसामद्य पठतां 
गुरूणां निस्तन्द्र प्रभवति न वाणीविलसितम्‌ ॥3॥ 
कदर्येष्वौदार्य, रणशिरसि संहारपटुता- 
मतीव त्रस्तेषु प्रथितमहिमानं जडधियाम्‌। 
विनीतत्वं दर्पो द्धतहदयभाजामनुपमं 
कवीन्द्राणां सूते मधु मधुरवाणीविलसितम्‌ ॥५॥ 
जनाक्रोटो व्याप्ते विलयमुपयातेऽथ नियमे 
प्रवृद्धे सङ्के स्वपिति जनहर्णे प्रतिदिशम्‌। 
महार्घत्वे घोरे जनमनसि कामं कलुषिते 
नयज्ञानां घोषो विफलमिह वाणीविलसितम्‌ ॥5॥ 


सुसम्पनने राष्ट रचयति नवीनास््रनिचये 
महिम्नः सम्भूत्ये धनजनसमाकर्षणपरे। 
कृते सेन्योत्कर्षे प्रशमपरिचर्यानयविदा- 
मिदानीं संसारे लसति शमवाणीविलसितम्‌ ।6॥ 
विजेतुं सदद्राक्षं मधुमधुरिमाणं तिरयितुं 
प्रपञ्चे तन्त्रीणामधरयितुमुल्लासलसितम्‌। 
परीरम्भं रम्भाकृतमपि सदम्भं क्षपयितुं 
विदग्धोऽसन्दिग्धो नमति कविवाणीविलसितम्‌ ॥7॥ 

ज्ञानोपाहनः अवस्थी बच्चूलालः 1918 ई. वर्षे अगस्तमासस्याष्टमे 
दिने भुवमवततार। साहित्य- व्याकरणाचार्यत्वेन दर्शन-व्याकरणशास्त्रित्वेन 
प्रथमश्रेण्यामलङक्‌ तोऽयं संस्कृतविद्यालयेषु पञ्चवर्षाण्यध्यायपामास। 1949 
ई. वर्षात्‌ 1967 ई. वर्षं यावत्‌ महाविद्यालयसेवायां हिन्दीप्राध्यापक- 
पदमलज्चकार। हिन्दीसंस्कृताभ्याम्‌ एम.ए." इत्युपाधिद्रयमपि सम्प्राप्य 
1963 ई. पी. एच. डीत्युपाधिं 1975 ई. तमे चाब्दे डी. लिर्‌-पदवीं 
महताध्यवसायेन पाण्डित्येन चावाप। विंशतिप्रायः शोधच्छात्रा अस्य निर्दशे 
पी.एच.डी. इत्युपाधिमधिगतवन्तः। केशोयदिव काव्यरचनायां रुचिमसो 
प्रकटीचकार। प्रकाशितेषु ग्रन्थेषु “ काव्य मे रहस्यवाद ", 'ध्वनिसिद्धान्त 
तथा तुलनीय साहित्यचिन्तन', ' भारतीय काव्यसमीक्षा मेँ ध्वनिसिद्धान्त' 
इत्यादयो गवेषणापूर्णाः प्रबन्धाः अप्रकाशितेषु च “ हिन्दीव्युत्पत्तिकोशः', 
"तुलसीकोशः' दशसहस्पृष्ठात्मकश्च ‹ भारतीयदर्शनास्त्रबृहत्को शो ' 
ऽस्यागाधाप्रतिमपाण्डित्यपाथोनिधेर्मानदण्डाः। *अर्वाचीनसंस्कृतसाहित्यम्‌', 
“ सृस्कृतप्रतिभा' दूर्वा चेत्यादिपत्रिकासु संस्कृतकाव्यान्यस्य प्रकाशितानि। 
प्रतानिनीति काव्यसङ्ग्रहोऽस्य साहित्याकादेमीपुरस्कारेण सम्मानितः। 
योषासप्ततिरिति खण्डकाव्यमप्यस्य कवित्वपराकाष्ठां प्रमाणयति। अयं 
कालिदासाकादम्यामुज्जयिनीस्थायामधिष्ठातृपदे कार्यमपि कृतवान्‌। 
उज्जयिन्यामेव निवसन्‌ 4.03.2005 दिनाङ्कं प्रहाप्रयाणमकरोत्‌। 


1. शुकवृत्तम्‌ 

विक्रीतकः क्वचन कश्चन पोष्यमाणः 

क्षीरं पिबन्नपि च जातु न जाततोषः। 

कारां चिकर्तिषुरथो यतमानचज्चुः 

स्वस्मिन्‌ स्वयं प्रणिहितः शुक इत्युवाच।।1॥ 
उक्तेन येन॒ मुनयः किल मुक्तिमापु- 
स्तद्‌ रामनाम रसना मम रारटीति। 
एकापि किन्तु जटितेयमयःशलाका 
शौथिल्यमेति न मनागपि पञ्जरस्य।।2॥ 

बन्धाय संयतमना इव दोद्धहीमि 
दूह्यंश्च नाम॒ विमना इव दोदुहीमि। 
तेनैव भो जनमवाप्यत इत्यपेश्च 
सर्व तपः परक्ृते परवान्‌ करोमि॥3॥ 


व्याधेन कायपरवत््वपिह प्रणीतं 
वाक्यारतन्त्यमपि सम्प्रति पालकोन। 
यस्मिन्‌ द्वितीयमथ तस्य मनोऽन्यदीयं 
स्वीयं किमस्ति हरये यद्‌ पाहरामि।।4॥। 


आत्मा स्वतन्त्र इति चेज्निगमा निराहुः 
नाथस्य तस्य यदि नास्ति च नाथवत्ता। 
विश्वस्त एव भव जीव मदीय तावत्‌ 
कारास्वपीह भगवानवतर्तरीति।।5॥ 


इत्थं विचिन्तयत एव च कोऽपि बालो 
लीलापरायणमनाः परिकूर्दमानः 
तत्पञ्जरं प्रति शनैः सहसरोपयातो 
द्वारं विपाट्य विजहासर सपाणितालम्‌।।6॥ 


उड्डीय पञ्जरमपास्य स एव कीरः 

खेलंश्च खे पुनरुपेत्य रसालशाखाम्‌। 

चाकाश्यमानमहिमानमितः सुपर्ण 

स्वादूनि मडगलमना बुभुजे फलानि।।7॥ 
त्रोटूया विमृज्य तनुमप्यपनीतकिटूटः 
पक्षौ प्रसार्य सुमनास्तरसा तपस्वी। 
व्योमन्यसीमनि गतोऽनुगतः सखायं 
स्वीयं स्वभावमभिगम्य समुत्पात।।8॥ 


2. नेतृ-स्तवः 


दिल्ली-वल्लभ-पाणि-पल्लवे-तले विश्रम्य पाटच्चरा- 
श्चीराणि प्रसभं हरिन्त वनिता-वर्गस्य दुःशासनाः। 
स्वेच्छाचारपरा यभन्ति रभसादालिङग्य वाराङ्गना 
दुःज्ीलाः परि्ीलयन्ति विविधान्‌ भोगानिमे भोगिनः।1॥ 

नेता कण्टकशोधनाय यतते स्वस्यैव मार्गस्य यत्‌ 
तस्मात्‌ कण्टक-जालमेव विकिरत्यालोकतन्त्राध्वनः। 
लोकोऽयं क्षतजाप्लुताङिघ्रधुना कार्पण्यभुद्‌ दूयते 
नेता रोदिति नक्र-बाष्प-विकलं तत्पीडया पीडितः।2॥ 


भूरि भ्राम्यति, चङ्क्रमीति चकितं, चङ्कम्प्यमानः क्रुधा 
प्रायो निष्करुणं निभाल्य वसुधां जङ्घन्ति पादाहतैः। 
ओष्ठौ संसदि दन्दशीति दश्नैर्ललिह्यते जिह्वया 
नेता नाटूयरसावतारनिपुणः किं किं न लालप्यते।।3॥ 


अद्यैव प्रथयामि दीनभवनेष्वाविष्कृताङ्गीं रमां 
सम्प्रत्येव समत्व-सौहद -सुधा-स्वर्दी्धिंकां खानये। 
एतस्मिन्‌ क्षण एव जीर्ण-जटिलां जातिप्रथां चूर्णये 
हन्तैव प्रलपन्ति मञ्चकगता मत्ता मतादित्सया।4॥ 
कस्त्वं भोः, कथयामि दैवहतकं मां ब्रूहि नेतृ-ब्रुवं, 
वैराग्यादिव वक्षि, साधु विदितं, कस्माद्‌, यतः श्रूयताम्‌। 
वामाऽऽपात-निपातनैक-निपुणा वामैः पुनः पुज्यते 
नच्छायापि विषह्यते मम॒ सदा लोकोपकारार्थिनः।5॥ 


सद्यो लोक-हित- व्रतं विवृणुते स्वार्थेकसनज्जोऽपि सन्‌ 
नित्यं नास्तिक एव दै व-दलितो दै वज्ञमालम्बते। 
उद्यो गाधिपतीन्‌ क्‌तकं-कितवः सन्तर्पयत्येकतो 
नेता चापरतो दरिद्र-जनतोत्थानाय संन्यते।।6।। 


आगच्छेत्‌ स॒ समाजवाद-विभवो यस्य प्रसादात्‌ परं 
स्वच्छन्द विहरन्तु रन्तुमनसः स्वैराधिकाराः स्त्रियः। 
इत्थं कूट-कथंकथः प्रवचनैर्मिथ्यावदानक्षमो 
नेता मल्लनटोऽक्षवाटमटति द्रन्द्राय च व्यूहते।।7॥ 


कामोत्ताप-विदग्ध एव समलं कापल्वलं गाहते 
तर्तुं मोह-महार्णंवं बहुमदो लोभेन संवाहते। 
कोपाविष्टमनाः क्षुणत्ति धरणीं प्रस्क्‌न्दमानो रज- 
श्चण्ड्‌[ चण्डीं )पश्यति फ़ूत्करोति निबिडं नेता महासेरिभः।।8॥ 

लाला-लिप्त-मुखोऽवलिप्त-नयनः शमश्रूत्कटः कोटिको 
यक्षो हन्ति विसार्य बाहु-युगलं गर्जन्‌ विपक्ष प्रति। 
रोषं पोषमुपानयन्‌ कृत-जयोद्घोषं समुज्जृम्भते 
नेता भ्रूकुटि-कुण्ठको घटयते शार्दूल-विक्रीडितम्‌।।५१॥ 
काणः कश्चन सर्वतन्त्रमवनौ निश्चक्षुषामीहते 
क्लीवः कोऽप्यथ चज्चु-चापल-जुषां स्वराज्यमासज्जते। 
दस्यून्‌ दुर्गतकान्‌ विचिन्त्य दयते कश्चित्‌ पुनर्वासको 
हा हा सज्जन-रञ्जने कृतमतिरदृष्टो न कोऽपीश्वरः।।10॥ 


3. दस्युशुनकोयम्‌ 
दस्युः शवा कश्चिदासीदनवनतशिराः पुच्छसंचालनान्ञः 
सन्दृप्तः पीवरस्फिग्‌ दरचलनयनो नित्यसन्नद्धसत्त्वः, 
एकेकान्‌' विश्वकद्रूनवगणयति वा कृत्तकायानुताहो 
कर्वाणो जातिवैरी विचरति चरणैः क्षोदयन्‌ भूमिभागान्‌॥1॥ 
ग्रामे शवानः कदाचित्‌ कुलबलविपुला बद्धसंघा अधावन्‌ 
बुक्काथिदुंश्यदन्तैरपि भयजननं तस्य कर्तु प्रवृत्ताः, 
विष्वग्‌ रुद्धस्तदानीं कूतुकमिव दधत्‌ तत्र वाचंयमोऽसा- 
वेकस्मिन्मूत्रयित्वाः परमथ बलिनं कीटमर्द ममरदं।।2॥ 


तस्माद्‌ भीता अजादा अजहरणपरा जातु नैव क्षमेर- 
न्नाच्छिद्याजार्भकान्‌ स स्वयमुदरदरीं परयेन्निर्विशङ्कः, 
आतङ्कात्‌ तस्य बाला द्रूतगतिशरणां दूरतस्तकयन्ति 
ग्राम्योऽसो, नैव वन्यः, क इव ननु भवेत्‌ कुक्कुरः सोऽपि दस्युः॥8॥ 


तूत्कारेर्ग्रासदानं विरहयति सदा, तुच्छता मानवानां 
काष्ठां यातेति मत्वा, प्रकृतिविमुखता चाटुकारारवेषु, 
उल्लङ्घ्य प्रांशुभित्तिं प्रथनः-निपुणया मुद्रया घुर्घुराभिः 
सर्व भक्ष्यं गृहीत्वा सपदि स च पुनः कूर्दया सम्परैति।५॥ 
कृत्या" दैनन्दिनी स्वां निरवहत पटुर्निर्भयो निर्व्यपेक्षः 
स्वेच्छाधीनोऽप्यदीनो विचरति तरसा गेहतो गेहमेकः, 
यावन्नो जाठराग्निं शमयति रभसा तापवदाहिण्डमानः 

शृण्वन्‌ कोलाहलानां स्वपिति च रहसि क्वापि धोतश्चुदंहाः०॥5॥ 
स्तेयं कर्तुं न जातु प्रभव इति समे तस्करास्तीक्ष्णदंष्ट्‌ 
दत्तादानानपेक्षं प्रतिभयनखर प्रत्यतन्वन्नसुयाम्‌, 
ग्रामे तस्मिंश्च तस्माद्‌ भयमुपनमिताः शष्कुलीसक्तुदस्योः 
पान्था द्रेण क्कूपान्‌ विजहति चपलैरक्षिभिर्गुरयन्तः।6॥ 


मध्यग्रामं कदाचिनियति-विरचितोऽथ प्रमाथो” विजज्ञे 

दस्यूनां मानवानां धनिगृहमथितः सैन्यमाक्रम्य तस्थौ, 

ते लुण्टित्वा हिरण्यं तदनु च हतका भूषणानां गृहिण्या 

च्छेदाय प्रवृत्ता “न खलु न खलु” सा ताररावं रूराव॥7॥ 
श्रुत्वा तस्या विलापं श्रवणयुगमुदाघूर्णंयन्‌ सारमेयः 
कूदित्वा तार्ण तल्पादनवगतगतिः सोऽथ सर्वङ्गकृष्णः, 
दस्यूनां दस्युरेव प्रकटितमहिमा भैरवाकार आरात्‌ 
प्लावं प्लावं प्रविष्टः समरमरचयत्‌ तेषु दुर्योंधनेषु।।8॥ 


चक्रव्यूह यथेव प्रतिभटविकटे युध्यमानः समन्ता- 

देकस्तत्राभिमन्युर्निहतरिपुगणः सप्तमव्यूहमध्ये, 

उच्छल्योच्छल्य धावन्‌ कुहकमिव रणे स्पर्धमानो वितेने 

तद्वद्‌ घातान्‌ सहिष्णार्दिशि दिश्ञ सरमावंशसारो जजुम्भे।०॥ 
एकाक्षः कोऽपि कोऽपि त्वचि परिदलितः कञ्चनोत्कृतकर्णः 
कश्चिद्‌ दन्तैष्च तीक्ष्णैरजनि निरधरः कोऽपि खञ्जत्वमीतः, 
यातप्राया त्रियामेत्यपहतमनसः प्लायितास्ते निरर्थाः 
कश्चित्‌ तत्रान्तराले सपदि बत शुनस्तस्य चिच्छेद शीर्षम्‌।।10॥ 

यावज्जीवं विदग्धः स्ववविहरणः सिंहजीवं जिजीव 

प्राप्ते काले निजेच्छाभ्युपगतमरणो भीष्ममारं ममार, 

ग्रामे प्रापूजि तस्य प्रतिकृतिरनिशं ग्रामदेवप्रपूजं 

गेहे गेहे सुकीर्तिर्हुतवहसुरभिप्राणसारं ससार॥11॥ 


4. मातुः स्तवकः 


पतिप्राणे मातः क इव महिमानं तव नुयात्‌ 
पतिं स्वान्तःसारेः सह चिदणूनाोनः बिभृषे, 

नवीकतुं कार्त॑स्वरमिव शरीरं प्रकुरुषे 
परिष्कर्तुं कर्तुं जगति कृतकृत्यं विनयसे।।1॥ 
निकायो धातूनां मसृणमसृणः पुत्रपदवीं 
दधानो दम्पत्योः प्रणयनिलये कूजनपिकः, 
व्यलीकव्यावृत्तो* हदयविभवः संभृतरसः 
कटुम्बप्रस्तारो"” नलिननिकुरुम्बो द्युसरितः॥2॥ 
स्मितं किंचित्‌ साचि" स्फ्रदधरयोः कोणकलितं 
विधाय भ्रभङगं नयनयुगलीचालनपदुः, 
तव स्तन्यं धातुं कृतकरुदितं यत्‌ स॒ तनुते 
स विस््रम्भस्तम्भोः भवति जननि त्वय्यकृतकः।3॥ 
धमन्‌ धायं धायं करविधुत-पीयुषकुतुपौ'° 
प्रमीलाधीनः'* सन्‌ निभृतवदनोऽसो जपति यत्‌, 
समाश्वस्त वक्षस्तव समुपधाय" स्वपिति यत्‌ 
स आनन्दाभोगो भगवति सुराणामसुलभः॥५॥ 


निलिम्पा लिम्पन्तु प्रसभमभिकाश्चन्दनघनं 
सुरीणां स्वर्णद्यां निधुवनधुवित्रं'" विधुवतु, 
सुराधानी गन्धैर्मदयतु मुहुर्नन्दनवनं 
यदम्बाया अङ्कः प्रथयति सुखं तद्‌ दिवि" कुतः।॥5॥ 
मुद्रा सध्रीचीना तरलसरला पालिविषये 
प्रयोगे नीचीना निरुपधि विषुचीनखचना, 
अपीचीन-स्नेहा विरचित-पराचीन-वलया 
प्रतीचीनाम्बायाः सुतवदनचुम्बा विजयते।।6॥ 


प्रविष्टः सप्तत्या जयति रसनिष्पत्तिनिपुणः 
प्रवीणो वादेषु म्रदयतिः" मुनीनामपि मनः, 
जराजीर्यन्मृतिं जरयति भयं यद्‌ भवकृतं 
रसन्ञायां लग्नः स तव भवति स्तन्यमहिमा।॥।7॥ 


हिमतोऽ सप्तार्चिं प्रतपति तपे त्वं हिमरुचि- 
स्त्वमोशीरी कुम्बा वहति दहनोष्णेऽपि पवने, 

विपत्तौ सम्पत्तिः स्मरणविषयीभूय महसा 
सुताय त्वं मातः सकलमनुकूलं कलयसि।।8॥ 


रसस्त्वं त्वं रक्तं पिशितमथ मेदोऽस्थि च शिरा 
धमन्यो मज्जा त्वं बलमपि मनश्चेद्दरियगणः, 
अमीषां संघातश्चिदवकलितः षोडशकलो? 
न तत्‌ किचिज्जन्तौो जननि घटते यन्न भवसि।।8॥ 


अभावानां भावस्तव सति तिरोभाववचनः 
स॒तेऽम्ब प्रतनानां `प्रतनु-तनुधारासु नियतः, 
अभिव्यक्ति या च प्रसव इति गायन्ति कवयो 
निमित्तानां भावे व भवति भावो भवः इति।10॥ 


उपादाने मूले त्वपि जगदिदं जन्म लभते 
त्वयि स्थित्वा काले त्वयि विलयमेति प्रतिलयात्‌,” 
त्रिदेवप्रख्यानं यद्‌पलभते श्क्तिशबलं 
तदद्वैतं मात्रीभवति महितं तत्त्वमृतम्‌।।11॥ 
विरिञ्चिवैराजं रचयतु विवर्तेन भुवनं 
चतुर्बाहुर्बाढं वृढयतु दृढ पोघयतु तत्‌, 
क्षणात्‌ स॑वतेनः त्रिपुरमथनः संहरतु च 
त्रयः क्रोडाक्रीडे” तव जननि चेक्रीडपृथुकाः।।12॥ 
जगत्‌ पिण्डीभूतं शिशुरिति यतः सूतिमयते 
पित्णां साहस्री” भवति खलु यद्गौरवगणिः, 
मणिमुर्धन्योऽसौ त्रिभुवनपते: सुत्वरकरो 
जगन्मातुर्मातुर्ननु' गुणभिदां को गुणयतु।॥।13॥ 
प्रसुनप्राग्भारेर्विंकिरति महीं पादपगणः 
समात्‌ प्रह्ीभावं व्रतति-ततयः संविदधते। 
समीराः सौरभ्यं दधति सरितः पूतसलिलं 
तवैवायं मातः प्रसृत उपचारव्यतिकरः ॥14॥ 


नरी त्वां मन्वानो यदवमननं त्वय्यतनवं 
तनूं स्वां ते तन्वाः पृथगणयं यच्च वितथम्‌, 

यदौ द्धत्यं बाल्ये तरुणिमनि चाहं व्यरचयं 
क्षमामूर्ते सर्व तदकृतमिव त्वं विगणय।“ ।।15॥ 


5. का गतिः 


वीतंसेऽ यो निपतति सकृत्‌ तस्य काप्यायतिः स्याद्‌ 
व्याधो नेत्रे क्रथतु निभृतं पञ्जरे वाऽपि धत्ताम्‌, 
सूत्रर्बदध्वा नटयतु परं मुञ्चतूत्कृत्य पक्षौ 
श्ूलाकर्तुं पुटयतु च वा, पक्षिणे को विशोषः॥1॥ 
यां प्रत्यूह-प्रधन रहितां वीक्ष्य निर्माय नीडं 
सोत्साहं सावधृति पृथुकान्‌ सेवमानावपक्षान्‌, 
जायापत्यप्रणयनिपुणौ न्युषतुः कालकण्ठौः 
तां शाखां द्राग्‌ भिदुरहतकः काचभञ्जं बभञ्ज॥2॥ 
मत्स्याजीवी बडशटामुदधौ पातयत्याशायैव 
क्लान्तः सन्नप्यवहितमना अम्भसि स्यृतनेत्रः, 
पाठोनं चेन्न खलु लभते मद्‌गुरेणाप्यतोक्ष्यत्‌ 
तावत्‌ सायं इटिति तिमिराक्रान्तनौकः क्व यायात्‌।।3॥ 
दुःस्थः कश्चिद्‌ दिवसभृतिकः पण्यवीथीं समाप्य 
श्रान्तो रात्रौ चपलचरणे ग्राममुदिश्य याति, 
उन्माथो यो नियतिरचितो हन्त तस्मात्‌ क्व मोक्षो 
मध्येमार्गं विजनगहने भारयष्टर्व्यखण्डि।।4॥ 


क्षुतक्षामः कोप्यवनतशिरा लब्धनैवेद्योषो 

दे वागारात्‌ कतिचिदबलो याति यावत्‌ पदानि, 

शून्यं तावन्निजकरतलं व्योम्नि चोड्डीयमानं 

काकं त्रोटावपहतधृतापुपयुग्मं लुलोके।।5॥ 
वातासारे ज्वरपरिगतो गेहमेत्याजुहाव 
स्तेनङ्कारं निशि क्कृतरवैरगेहिभिः स्वैर्विधूतः, 
द्वारोपान्ते विञरणहतः शीतकायः स पान्थः 
पर्यस्ताक्षो विकलकरणः शवासमुच्चैर्मूमोच।।6॥ 

10. 


11. 
12. 


13. 


14. 
15. 
16. 
14. 


18. 
19. 


20. 
21. 
22. 


मृगयापट्‌ज्छुनः, 
लृकादयः, 

युद्धम्‌, 

क्रिया राक्षसीविशेषश्च, 

्षुदेवांहः पापम्‌, 

उत्पीडनम्‌, 

व्यजायत 

चित्परामाणुरूपेण पत्युःप्रवेशो गर्भे विधीयते। तथा चैतरेय- ब्राह्मणे 

^“ प्रतिर्जायां प्रविशति गर्भो भृत्वा स मातरम्‌ 

तस्यां पुनर्नव भूत्वा दशमे मासि जायते 

तज्जाया जाया भवति यदस्यां जायते पुनः" 

यलीकम्‌ = छद्म, मिथ्या। 

प्रस्तारः पिङ्गलशास्त्रे निरूढः। तथाहि अष्टाक्षरच्छन्दसः प्रस्तारेण भेदबाहुल्यं 
गण्यते। पुत्रेणापि तथेव सापिण्डयरीत्या कुटुप्बप्रसारः प्रभवति। 

साचि = तिर्यक्‌। 

विस्रम्भः खलु जनन्यामकूत्रिम एव, रुदितं परं कूत्रिमप्रदर्शनं भवेदिति भावः। 
विश्वासशद्ुप्रतिबद्ध एव बालो रोदितीति यावत्‌। 

स्तन॑धयो स्तनं धमति, मुखेन फूत्कृत्य पिबन्‌ विनोदं तनुते। कुतुपशब्द्‌ इह स्तनार्थे 
लाक्षणिकः। 

प्रमीला = तन्द्रा, शिशुस्तन्द्रालुर्मुखेन जपन्निव दुश्यते। 

उपधाय = वक्षोजावुपधानीकृत्य। 

निलिम्पा देवाः। अभिका: कामुकाः। 

निधुवनं कामकलिः। धुवित्रं मृगचर्मकृतं व्यजनम्‌। देवाङ्खना स्वर्णदीजले धुवित्र 
कम्पयित्वा प्रियाणां कामुमद्दीपयेयुः, तथा तथा क्रौडेयुरिति भावः। 

दिवि हि न मातुरङ्कं लभन्ते। 

सध्रीचीना = सहकृता, नीचीना = न्यग्भावं गता, वात्सल्ये नाभिभूता, प्रयोगे = 
चुम्बनव्यापारे। विषूचीनं विष्वक्‌ कृतरेखं खचनं यस्याः सा। अपीचीनो निगूढ ः। 
पराचीनं विवलितं किचित्‌ तिरश्चीनम्‌। प्रतीचीना प्रत्यावृत्ता, सकृत्‌ तृप्ति- 
मनधिगतया पुनः पुनश्चुम्ब्यत इति भावः। 

सप्तत्यां प्रविष्टः = सप्ततिवर्षदेशीयो वृद्धः। 

म्रदयति मृदकरोति। 

कुम्बा = वृतिः। 

25. 
26. 

प्राणः, श्रद्धा, आकाशः, वायुः, तेजः, आपः, पृथिवी, इन्द्रियम्‌, मनः, अन्नम्‌, 
वीर्यम्‌, तपः, मन्त्राः (वर्णाः), कर्म, लोकः, नाम चेति पुरुषस्य षोडश कला 
उपनिषत्सु पठिताः, तद्‌ यथा- 

“स प्राणमसृजत। प्राणच्छद्धां खं वायुर्ज्योतिरापः पृथिवीन्द्रियं मनोऽन्नम्‌। अन्नाद्‌ 
वीर्यं तपो मन्त्राः कर्म लोका लोकेषु नाम च।” (प्रश्नोपनिषद्‌ 6/4) 

अभावः खलु वेदान्ते तिरोभावरूपो भाव एवेति। 

प्रतनुतनवः = सूक्ष्मशरीराणि जन्मसु प्रवर्तमानानि। 

निमित्तकारणसामग्रीसमवधाने सत्युपादानस्य कार्यात्मना य॒ आविर्भावः स एव 
भवरूपेण भावो निगद्यते लोके। 

प्रतिलयः = प्रतिलोमपरिणामे कारणे कार्यस्य लयः। 

विवर्तः खलु कार्यरूपेण कारणतत्त्वस्यार्भिवः। कारणे कार्यधाराया लय एव संवर्तः 
= पूर्णस्तिरोभावः। वृढयतु = वृहू उद्यमने-क्त-नामधातुः। 

आक्रड उपवने। भृशं पौनःपुन्येन क्रीडन्तीति चेक्रीडाः। 

"सहस्रं च पितप्रन्‌ माता गौरवेणातिरिच्यते इति मनुः। 

जगन्माता महामाया च मदीया च माता गुणकृतं भेदं न सहेते इति भावः। 
उपचारव्यतिकरः = पूजासाममग्री। 

नरीं मानुषीम्‌। 

विगणय = मा मनसि कार्षीः क्षमस्वेति भावः। 

बन्धने, 

युद्धम्‌, 

द्रोणकाकौ, 


कटयन्त्रम्‌। 


जगन्नाथ पाठकः 


सुकविः श्रीपाठकः फन्रुअरीमासस्य द्वितीयदिवसे 1934 ई 
वर्षे बिहारप्रान्तस्य सहस््रामग्रामं स्वजनुषा व्यभूषयत्‌। वाराणस्यां विद्यार्जनाय 
समागतस्यास्य तत्रैव काव्यप्रतिभा विकासमाप। छात्रजीवन एवायम्‌ 
उमरखय्यामस्य पारसीकमुक्तकानुप्ररितैः काव्यबन्धे: कामपि ख्यातिं गतः। 
1980 ई. वर्षे ऽस्य प्रथमकाव्यासङ्ग्रहः “ कपिशायनी ” प्रकाश्यतां गतः 
साहित्याकादमीपुरस्कारेण च गौरवान्वितः। ' मृद्वीका ' (1983 ई.) पिपासा 
(1986) इति सड्ग्रहद्रयेऽस्य लेखनी नूतनभावजगत्‌ समुन्मीलयतिः 
नव्या विधाः संस्कूतकाव्यभूमावतारयति, अभिनवाश्च कल्पनाः पुरस्करोति। 


हिन्दी भाषायामपि तैस्तैः पाण्डित्यमण्डितैः प्रबन्धः ललितरम्य- 
रचनाभिश्च पाठकमहाभागः प्रथते। सम्प्रति राष्टिसंस्कृतसंस्थानस्यप्राचार्यपदात्‌ 
सेवानिवृत्तः प्रयागे निवसति। 


1. किञ्चिद्‌ विकीर्णमुच्छवसितम्‌ 


त्वं काचिन्नरभसि प्रभातसमये स्निग्धस्मितार्द्रां प्रभा 
पूर्वस्यामरुणारुणेव किमपि द्वागुत्थितोन्मीलसि। 
एको भग्नमनोरथोऽश्रुसरसीस्नानार््रपक्षश्लथः 
क्लिश्याम्येष कुलायकष्ट कुहरे लीनो निमीलन्नहम्‌॥।1॥ 


केचिन्मानसमुद्धता निरगमंस्त्वहत्तमाल्याङकिता- 
स्त्वतनिर्देशचमत्कृताः कतिपये सम्प्राविशम्‌ सम्भ्रमात्‌। 
पाणौ शुष्यदशोषपुष्पशिथिलस्त्वद दर्णनेकाशाया 
स्थानं हन्त॒ न लब्धवानहमिह त्वन्मन्विरदरार्यपि।।2॥ 
कस्मै हन्त॒ वदेयमद्य निखिलं चित्तस्थमेतावता 
पीडाग्निक्वथितं कषायमधुरं स्नेहेन किच्चित्कट्‌। 

तृष्णीम्भावमतो गृहाण मुखरे मद्वाणि हत्कोटरे 

श्रोतव्यं ननु यस्य, नैव स जनः श्रोतुं समुत्कण्ठते॥3॥ 
धूमोद्‌ गारमवाप्य दृष्टिविरसं चिन्ताश्मशानस्थलात्‌ 
ज्योतिर्दीपगणादवाप्य निहितात्‌ काडःक्षासमाधावथ। 
दौर्भाग्यानिलनेत्रवारिमिलितं सान्द्रासु सन्ध्यास्वदो 
नो जाने क्वचिदन्तरन्तरतमे यत्किञ्चिदुज्जुम्भते।4॥ 


सम्पूर्णाय न देव काचिदुदिता क्षुद्रे मदन्तस्तमे 

त्वत्कारुण्यसुधामहाजलधये तीव्रातितीव्रा तृषा॥ 

एतस्याः प्रशमाय केवलमलं तस्माद्‌ विकीर्णं पृषत्‌ 

चेननो दास्यसि तत्कथं विरमतामेष प्रतीक्षाग्रहः।।5॥ 
नाह त्वत्करनिर्गतान्‌ सुखकणान्‌ भोक्तुं समग्रान्‌ क्षमो 
नो वा दुःखकणास्तथा क्षणमपि स्वीकर्तुमेवोत्सहे। 
दुःखं वापि सुखं न यत्र सहजं त्वददृष्टिपातोल्लसत्‌ 
त्वत्कारुण्यमिहैकमेव तृषितो यत्किञ्चिदभ्यर्थये।।6॥ 

द्वारि द्वारि गतो गवेषितुमपि त्वां नो लभे कूत्रचित्‌ 

प्राप्तस्त्वं॑तु सदा निलीन इव मच्चेतोगृहाभ्यन्तरे। 

यच्छुष्कं परितप्तमर्थरहितं सङकीर्णंमासीत्‌ पुरा 

तत्पूर्णं विचलत्तरङ्मधुना विस्तारि मे भासते।।7॥ 
मल्स्पर्शाद्‌ विकृतिं भजेत विगलेद्‌ वा मत्कराग्रदियं 
स्याद्‌ वा त्वन्मनसोऽनुक्ूलमपि नो मत्कूत्यमित्यन्ततः। 
त्वल्लावण्यनिरीक्षणप्रचलितान्तवु नतिरप्यन्यथा 
नो शव्नोम्युपवर््तुमेष बत मे भीत्येव वक्तरावृतिम्‌।8॥ 


2. गजलगीतानि 
(1) 


ये तटेऽपीह निमज्जन्ति जनास्ते वन्द्याः 
ते तरङ्गैः सह सङ्घर्षरतास्ते वन्द्याः।1॥ 

वैभवं तामसमडगीकुरु नो हानिरिह, 
स्पर्धमानाः परमर्केण जनास्ते वन्द्याः।।2॥ 


वैतसीं वृत्तिमुपाश्रित्य नमन्तो वन्द्याः, 
भग्नतां येऽपि गता नैव नतास्ते वन्द्याः।3॥ 
पीडिताः केचिदिमे हन्त रुदन्तो वन्द्याः, 
पीडया केऽपि परीताश्च हसन्तो वन्द्याः।4॥ 
दुर्दिनान्येवमुपायान्ति त्वनाहुतानि 
स्वागतीकृत्य समाधानरतास्ते वन्द्याः।।ऽ॥ 
ये कठोरा ननु वज्रादपि रे ते वन्द्याः 
ये च कुसुमादपि मृदवस्तु जनास्ते वन्द्याः॥6॥ 


अन्धमुत्तीयं तमो मार्गमवाप्ता वन्द्याः 
ये प्रकाशोऽपि च विचलन्ति पथस्ते वन्द्याः।।7॥ 


स्वेषु ये सिग्धतमाः केऽपि जनास्ते वन्द्याः 
ये विपननेषु दयन्ते च जनास्ते वन्दयाः।।8॥ 
(2) 
दृष्टिपातो नैव यावत्‌ तावको जीवाम्यहम्‌, 
योऽस्मि सोऽस्मि सुदूरवर्तिनि ! तावको जीवाम्यहम्‌॥।1॥ 


नैव जातौ हन्त॒ पक्षौ नाक्चिणी उन्मीलिते 
नीडगः क्षुधितस्त्वदीयः शावको जीवाम्यहम्‌।।2॥ 


न त्वमेष्यसि शीघ्रमिह चेद्‌ यामि रे प्रशमं क्षणम्‌, 
भस्मनावृत एष कश्चित्‌ पावको जीवाम्यहम्‌।।३॥ 
भाग्यमेतदिती मदीय धन्यवादस्त्वत्कृते 
त्वत्पदाम्बुजयोः कृतः सन्‌ यावको जीवाम्यहम्‌।4॥ 
न क्षमश्चलितुं विचिन्वस्त्वां मृगाक्षि वने वने 
कण्टकैः क्षतविक्षतः सन्‌ धावको जीवाम्यहम्‌॥5॥ 
हन्त॒ वाचालास्त्वयेमे तावकाः सम्मानिताः 
मक एष उपेक्षितस्ते तावको जीवाम्यहम्‌।॥6॥ 

का स्मृतिश्च जिजीविषेयं का च भारः सर्वथा 
त्वद्‌ वियोगे पश्य विस्मृतभावको जीवाम्यहम्‌।।7॥ 
(3) 
किन्नु ते दीयतामुत्तरम्‌ 
अस्मि प्रनस्त्वमस्युत्तरम्‌॥।1॥ 


गन्ध आयाति कस्मादहो 
उत्तरीयं तवास्त्युत्तरम्‌।।2॥ 
यस्य मौनं भवेद्‌ भाषितम्‌ 
तस्य देयं किमस्त्युत्तरम्‌।३॥ 


अस्मदस्तित्वमन्धं तमः 
रश्मयस्त्वद्दुोरुत्तरम्‌ ।५॥ 


हन्त के के न पृच्छन्ति माम्‌ 
दीयतां कस्य कस्योत्तरम्‌।॥5॥ 


यस्य जायेत॒ चित्ते हटः 
नास्ति नास्त्येव तस्योत्तरम्‌॥6॥ 


यो नहीत्येव सम्भाषते 
उत्तरं तस्य नास्त्युत्तरम्‌।।7॥ 
(4) 
समुदेति सुप्रभाते किमु तस्य मन्दहासः 
स्फूरतीव चन्द्रहासः किमु तस्य मन्दहासः।।1॥ 


मम चेतसो नवीनो वत कोऽपि बन्धहेतुः 
मृगयोरिवैष पाशः किमु तस्यमन्दहासः।।2॥ 


मुरलीरवोपमेन स्वरसम्भरेण कलितः 
वृन्दावनस्य रासः किमु तस्य मन्दहासः।।3॥ 
मृदु सौरभेण भरितः सुमनो विकासहेतुः 
सरसोवसन्तमासः किमु तस्य मन्दहासः।4॥ 

सुरभिः शकुन्तलाया मुद्‌ कल्पनाभिरधिकः 
स्वगुणेन कालिदासः किमु तस्य मन्दहासः।5॥ 


परिमार्जितं नवीनं शरदिन्दुचन्दरिकाभिः 
कमनीयशुक्लवासः किमुतस्यमन्दहासः।6॥ 
किरणेन  सम्पिनद्धो मृदुना हिरण्मयेन 
प्रसृतोऽथवा विलासः किमु तस्य मन्दहासः।7॥ 
रमणीयताप्रगुणितो रदनच्छदावभासः 
मृदुप्रच्छदाख्यवासः किमु तस्यमन्दहासः।।8॥ 


'अभिराज'-राजन्द्रमिश्रः 


अभिराजो राजेन्द्रः जौनपुरजनपदस्थद्रोणीपुरग्रामे 2000 विक्रमाब्दे 
पौषशुक्लः पञ्चम्यां जनिमलभत। शैशव एव दिवद्घते पितरि नानाकणष्टततिं 
साहं साहं विविधसङघर्षसमवायसद्भुलं जीवनमेतस्य समजनि। 1964 ई 
वर्षे प्रयागविश्वविद्यालयात्‌ प्रथमश्रेण्यां समस्तसङ्काये सर्वप्रथमं स्थानमधिगम्य 
संस्कृतेन स्नातकोत्तरपरीक्षामयमुदतरत्‌। सम्प्रति तत्रैव प्रवाचकपदे कार्यरतः। 
वर्षद्रयमयं इण्डोनेदेशेयवद्रीपे उदयनविश्वविद्यालये ऽतिधिप्राध्यापकत्वेनोवास। 
संस्कृतसाहित्यमस्य अष्टदशकाव्यप्रबन्धाः प्रकाशितचरा विभूषयन्ति, येषु 
नव पुरस्कृताः। इक्षुगन्धेति कथासङःग्रहाय 1986 ई. वर्षस्य 
केन्द्रियसाहित्याकादेमीपुरस्कारमयमवाप। संस्कृते विंशतिप्राया अस्य ग्रन्था 
प्रकाशनद्वारि स्थिताः। हिन्द्यां भोजपूर्यामपि प्रचुरमयं वाड्मयं पुरश्चकार। 
नाट्ये महाकाव्ये मुक्तकेषु गीतिषु गलज्जलिकासु कजरीप्रभृतिलोक गीतेषु 
कथासु चास्य दक्षा लेखनी अप्रतिहतमबाधं विपुलं नानाविधं साहित्यमसृजत्‌। 
यवद्वीपस्य रामायणककविन्‌ काव्यस्य देवनागरीलिप्यन्तरपुरस्सरमनुवादः 
धार्ईभाषायां संस्कृतसाहित्येतिहासः नैकेऽन्ये च ग्रन्था वेपश्चितीमप्यस्य 
प्रमाणयन्ति। 


1. जानकोजीवनम्‌ 


ततः कदाचिन्िमिराजनीवृति 
प्रवृद्धसोख्यै हरतालिकाभिधम्‌। 
समाययौ पर्वं सुवासिनीजन 
प्रियं प्रियप्राप्तिफलं मनोहरम्‌।।1॥ 


विधाययुग्मं मिथिलाकमारिका 
इतस्ततोऽन्वेषणरूपणान्विताः । 
जगुर्मनोज्ञां कलरीमुपोषिताः 
परिभ्रमन्त्यो गृहतो गृहं मुदा।2॥ 

मृदैकपिण्डे शितिश्कसंहतिं 
निवेश्य बालाः सतताभिषेचनेः। 
प्रवर्धयामासुरथेतवद्ुरान्‌ 

वितस्ति दीर्घान्‌ कचपाशसनिभान्‌॥8॥ 


विदेहजाप्युतसववासरागमे 

विडम्बयन्ती सहयचारिणीव्रजम्‌। 
कृताभिषेका धृतनव्यशाटिका 
यवान्‌ बबन्धाधिसहोदरालकम्‌।॥५॥ 


प्रभूतराशिं मणिरत्वाससा- 

मवाप्य तेभ्यो मिथिलाधिपादपि। 

ददौ समग्रं भगिनीभ्य ऊर्जिता 

रुचा सखीभ्यश्च विभज्य ततक्षणम्‌॥5॥ 
अपृपुजद्धैमवतीं सहालिभिः 
प्रदोषकाले स्वसूृभिर्विमण्डिता। 
वरन्नु याचस्व मनोरमं शुभे 
सखीभिरुक्तेतिललास सुस्मिता॥6॥ 


भवत्यहो किंस्विदिदं वराभिधं 
पदार्थजातं यदिह प्रयाच्यते। 
इति प्रजाताधिगतं रहस्यकं 
प्रयतनरूढापि न वेद यैथिली।।7॥ 
तथापि तस्या मनसि प्रभामयी 
प्रकल्पनैकप्रतिमा पद दधे। 
यथाम्बुतल्ये प्रतिबिम्बिताङ्गत- 
इ्यकास्ति वापीतटजोऽप्यनोकहः॥8 ॥ 
प्रभातकाले प्रथमं प्रुद्धय सा 
क्रियाश्च निर्वर्त्यं निसर्गसम्मताः। 
सुतीयितं गेहविहङ्खमव्रजं 
सुभोजयामास कलानुरज्जिनी॥०॥ 

ततश्चतु्ालमुपेत्य सत्वरं 
प्रमार्ज्यं वस्त्रैरभिषिच्य वारिभिः 
धनुः पिनाकाख्यममेयविक्रमं 
शिवप्रदत्तं प्रणनाम साञ्जलिः।।10॥ 


प्रभूतवत्सेऽपि नृपालमन्दिरे 

गुणैरुदारस्तनुकान्तिसम्पदाः । 

जिगाय हन्दि प्रसभं समीयुषां 

प्रजाजनानां क्षितिजेव नन्दिनी।11॥ 
-जानकीजीवनमहाकाव्यतः 


2. कावेरी 
संस्मारयति सुखं कावेरी! 


चञ्चल शुभ्रजला हिमतरला 
कविजनमाहिता विधुकरधवला 


तुलयति जहसुतां कावेरी! 


दक्षिणदिशि विलसत्यभिरामा 
त्रिशिरःपुरी ललामललामा 


गिरिमपि मन्दिरयति कावेरी! 
सप्तावरणरक्षितं भवनम्‌ 
श्रीरङ्खे वृतगोपुरचयनम्‌ 
शोषशयं सुखयति कावेरी! 


प्राच्यां जम्बुकेश्वरो देवः 
कृताखिलाण्डेङ्वरी सुसेवः 


जललिङ्गं प्रथयति कावेरी! 
श्रीरङ्ग खलु दर्श दर्श 
हदयम्मे तनुते नवहर्षम्‌ 

चुलुकममृतयति किल कावेरी! 
ते यात्रादिवसा मम जीर्णाः 
सस्मृतयो न तथापि विशीर्णाः 
दाक्षिण्यं द्रढयति कावेरी! 
मीनाक्षीं बृहदीश्वरपादम्‌ 
चिदम्बरं सुखमयसंवादम्‌ 
अनुभावयति इटिति कावेरी! 
संस्मारयति सुखं कावेरी! 


3. पुरुरूप सागर। 


पुरुरूप सागर! तावकं दृष्टम्मयाऽखिलवैभवम्‌। 
जलभुप सागर! तावकं दृष्टम्मयाऽखिलवैभवम्‌।।1॥ 


उतनतुङ्गफेनजलाकुलः कस्मै वृथा कुप्यसि विभो! 
अयि स्द्ररूप पयोनिधे! ननु लक्ष्यसे भुवि भरवम्‌!।।1॥ 
अथवा धुनोसि शिरः सखे भारतधरापदपद्कजे 
अयि वत्सरूप सरित्यते! ननु रोचते तव शेशवम्‌!॥2॥ 


तव लोललहरिकराञज्चितः प्राचीसमीर इहागतः 

विदधाति पावनपावनं कायं विभावितमार्दवम्‌।।३॥ 
गङ्गाज्चले निवसाम्यहं गङ्खापतिस्त्वमपि भ्रुवम्‌ 
तनुजस्तवेत्थमहं पितः कुरु मां कदर्थितकेतवम्‌!॥4॥ 

तव गर्जितं श्रुतिशष्कुलीं सङ्गीतकेन हतात्मना 

सम्पूरयत्परपुनात्यहो सिन्धो महत्‌ तव गोरवम्‌।!।।5॥ 


4. पिहिरावलिः 


लार बारं त्वमपि लोकिता 
भग्नपजञ्जरा भुगनकन्धरा 
क्षत विक्षतविग्रहा दुग्रहा 
श्रीहतनेत्राभ्यां 
मिहिरावलि! 

त्वत्प्राङ्गणे न कलकलनादो जलसरणीनां 
यावकरसरञ्जितवचरणानां नैव मुखरता 
क्षुद्रघण्टिकामण्डितनूपुरसंबलितानां 
गतागतं नो 

चारणवन्दिद्विजनिवहानाम्‌ 

त्वमसि खण्डिता 

प्रोषितपतिका 

मिहिरावलिके! 


किन्तु निर्दिशति ते सोभाग्यं 
विष्णुध्वजः स्थाणुरिव 
प्रत्यक्षीकृतशतसहस््रघनमासनिदाघः 
चन्द्रनृपतिकीर्तिश्रीसाक्षी। 


लक्षमिता दर्शका विरूपां त्वां सन्द्रष्टुं 
समायान्ति देशतो विदेशात्‌ 
सुभगम्मन्याः 

बण्डभण्डपामरा युवानो 

बाला वृद्धाः 
मधुयामिनीनिमन्जितहदया दयिता भक्ताः 
चारं चारं भ्रामं भ्रामं भुग्नभित्तिषु 
नयनासेचनकं कलयन्तः 

ननु ताम्बूलपत्रगण्डृषैराविलयन्तः 

गृहं निर्वतन्ते निशामुखे 

ज्ञाता किन्तु केन तव पीडा? 

अयि मिहिरावलि। 


5. शतशतशूलवेदनास्पन्दै - 


श्छिन्ना भिन्ना 
नतोनतं स्वातीतजीवनं 
विततैतिह्यं 

सम्प्रति गणयन्ती त्वं पथिके- 

मुदा दृश्यसे 

दिल्लीनगरपरिसरे लोकः पश्यति भवतीं 
निखिलां दिल्लीं त्वयि निभालये 
किन्त्वहमेकः 

अभिङप्ते। 

अयिगीतमगेहिनि। 

अयि पाषाणि। 

तपो वर्धतां ते निरन्तरम्‌ 

कालो ह्ययं निरवधिर्विपुला 

पृथिवी चेयं 

समागमिष्यति शीघ्रमेव कश्चित्‌ करुणारद्रः 
रघुनन्दनस्सुधासंस्पर्शः 

स्पृष्टा येन पुनर्लब्धा त्वं 

निजसौभाग्यं 

निजसौराज्यम्‌। 


6. मणिकर्णिकाघट्टे 
मणिकर्णिकाघट्टे दिष्ट्या स्थितोऽहम्‌। 
सत्यादृते सर्वैः स्निग्धेश्च्युतोऽहम्‌! !।।1॥ 

स्वपे मया किञ्चिद्‌ दातुं प्रतिज्ञातम्‌ 
आजीवनं तस्मात्‌ प्रेतैरवंतोऽहम्‌!।।2॥ 
धाराधराः कामं वर्षन्तु वीथीषु 
जातो मरौ शाखी शाखोटकोऽहम्‌।।।3॥ 
मभ्नन्तु काव्याब्धिं मां मन्दरीकृत्य 
यत्‌ काश्यपे पृष्ठे सम्यक्‌ स्थितोऽहम्‌!।4॥ 
काव्यप्रकाशत्वं कस्मान मे वन्द्यम्‌ 
हृद्ये दशोल्लासे सप्तान्वितोऽहम्‌!॥5॥ 

नो साहसराङ्कानां गोष्ठ्या बहिष्कार्यः 
कामं कविन्दोऽस्मि काव्येरतोऽदहम्‌!।6॥ 

अस्मिन्‌ पुरे यावद्‌ गायामि गीतानि 

जाने यथा धाराधीशौः श्रुतोऽहम्‌।।7॥ 
मां संस्कृते! खेद चिन्तां व्यथां कार्षीः 
पुत्रोऽभिराजस्ते लोके धृतोऽहम्‌।।8॥ 


राधावल्लभः 


राधावल्लभः फेब्रुअरीमासस्य पञ्चदशमे दिने 1949 ई मध्यप्रदेशेषु 
राजगदजनपद्‌ जनिं लेभे। संस्कृत-हिन्द्याड्ग्लभाषासु नवोत्तरशतं ग्रन्था 
अस्य प्रकाशिताः येषु काव्यशास्त्र-नाट्यशास्त्र- संस्कृतकाव्या-दिविषयानधि 
कृत्य विमर्शपूर्वं विरचिताः केचन प्रबन्धाः कथासङुग्रहत्रयी उपन्यासः 
पञ्च संस्कृत काव्यसद्भुलनानि च परिगण्यन्ते। 


1. विमानाद्‌ भूदर्शनम्‌ 


शुभ्रा स्वच्छा हिमकणततिदुंश्यते या विमानात्‌ 
कीर्णां नीचैरुपरि परितश्छाद्यमाना समन्तात्‌, 
पश्याम्येनां रजतसदृशीं राजमानं मनोज्ञां 
भक्तिच्छेदैरिव विरचितां भूतिमङ्ं धरित्याः।।1॥ 
यद्वा, दृष्टं वियति मनुजैर्वस्तु यद्‌ विप्रकृष्ट 
नीचैः संस्थं नखलु विततं वर्तते तादृषं तत्‌, 
नानारूपैः प्रकटयति न सान्यथाकृत्य सृष्टि 
स्वोन्मेषेस्तैः कविकलगुरोस्तस्य चैकस्य दृष्टिः।।2॥ 
एषा शते ह्यलसलुलिता क्लिन्नगात्रीव शीते 
प्रच्छाद्य स्वां शिथिलिततनुं तुललेशैर्धरित्री, 
जादयाधिक्यादतिहिमजडा ग्लप्यमानातिदीना 
जाता मन्ये शिशिरमथिता पद्मिनी वान्यरूपा।।३॥ 


निवति किं वियति विपुले विश्वनीडो ललम्बे 
निःस्पन्दत्वं कथपिह गतश्चायमो को जनानाम्‌, 
पश्याम्येनां निभृतनिभृतां सम्लानगात्रीं धरित्री 
साभ्रेऽह्वीव स्थलकमलिनीं न प्रबुद्धं न सुप्ताम्‌॥५॥ 

शब्दाख्येयं यदपि किल तद्‌ वस्तुजातं समग्र 
लोके, लोक्यं विविधकलया रोचनैर्लोचनैर्वा, 
आयत्तं तत्‌ कथमिह भवेन्नूतनेः स्वीयशब्दै - 
मन्दाक्रान्ता कविकुलगुरो सज्जते यत्तु चित्ते।।5॥ 
स्यूतं स्यूतं पुनरपि च यच्छीर्यते धार्यमाणं 
गात्रे क्लृप्तं कथमपि तथाऽऽच्छादने नालमेव, 
धृत्वा देहे हिममयमिदं श्वेतकार्पासवस्त्र 
पृथ्वी चास्ते विकलकरणा निर्धना गेहिनीव।।6॥ 


चक्रः किं वा भ्रमति विततः कालकोलालनुनो 
न्यस्तः पिण्डो लघुरिव मृदः पर्वतो भाति मध्ये, 
दृष्टा पृथ्वी भ्रमितविधुराऽलातचक्रप्रभेषा 
सिन्धुर्िन्दुर्भवति वितता वीर्धिका चाप्यदीर्घा।।7॥ 


अन्तं यातः शिशिरसमयो नो हिमानी व्यपेता 
आर्ता जाता धरणिरिह किं कालवैकल्यभावात्‌, 
सैवानन्या सहजसुलभा विद्यतेऽस्यास्तितिक्षा 
सोऽपि स्नेहः शिशुजनगतः सैव चास्याः प्रतीक्षा॥8॥ 
ओदार्य तद्‌ विकटपृथुला रम्यता सेव तद्वत्‌ 
सैवेषाऽऽस्ते धृतिगतिमती मातृरूपा धरित्री, 
पश्यन्नेतां परित इव तां देवतां मन्दिरस्थां 
ध्यायं ध्यायं मुदमनुपमां व्योमपान्थो जगाम।।9॥ 
सर्व देव्या अतुलितकथं वन्दयहद्यस्वरूपं 
साक्षाद्‌ दृष्ट्वा चकितमनसा चिन्तयामास पान्थः, 
किं नोऽजानां प्रतिशिशुजनं प्रेम विष्वम्भराया 
अस्या अद्ध मृदुलपृथुले यापयन्‌ दीर्घकालम्‌।10॥ 
लीजं प्रेम्णो निहितमभवद्‌ यद्धि चित्तेऽप्ररूढं 
शुष्के क्षेत्रे सलिलपतनोद्भिननमासीत्‌ तदानीम्‌, 
चित्ते स्वीये विगलनकरी भावना तेन तेने 
स्वेष्टे वस्तुन्युपचितरसा प्रेमराशीभवन्ती।।11॥ 


-धरित्रीदर्शनलहरीतः 

2. शुष्क सरः 


बलिं दत्त्वा शूरो यदिह वनजारः कलितवान्‌। 


यदेकं 


प्राणानामभवद बलम्बश्च नगरे। 


सरस्तत्‌ कालेन व्रजितमतिदीनां खलु दशां 
हतां दर्शं दर्शं भवति हदयं दूनमिव याम्‌।।1॥ 


अनूचानैः पूर्वं विहितमयनं लोकनयनं 
यथाऽद्यत्वे जातं मलकलिलपद्भु कवलितम्‌। 
तथा नश्चेतोऽदो व्रणयति सरः सागरगतं 
परं शुष्कं साधोर्हदयमिव नारोन सुहृदाम्‌।।2॥ 


स आश्वस्तो नेता वदति बहुभङ्गीभणितिभिः 
करिष्यामः शुद्धिं सरस इति चाश्वासयति सः। 
परिध्वस्तं जीर्ण भवनमिव शीर्णं किमु सरो 
विवेकभ्रष्टानां पतनमभितः सूचयति तत्‌।3॥ 


यथा नात्र स्नानं भवति ननु घटूटेष्विव पुरा 
जलं जातं सर्वं क्षुभितमिव राष्ट्‌ं कलुषितम्‌। 
तथा नश्चेतांसि व्रणयति सरः सागरगतं 
रसो बीभत्सोऽर्वाक्तनरसिकलौकेरिव हतः।।५॥ 


नया मम्लो कम्रा तरणसवनस्नाननिरतै- 
नरस्त्रीबालानां शतश इह सङ्घेर्जलततिः। 
इदानीं सा शुङ्गाकुलितजलभङ्गास्ति महिषे- 
्वराहैर्वा मुस्ताक्षतिमपि च कूर्वद्भिरभितः।ऽ॥ 


विदीर्णेषा भूमि प्रखरतरहिस्राकंकिरणे- 
जलं जातं धूलिप्रचयकलुषं स्त्यानरुधिरम्‌। 


सरो भ्रश्यद्‌बन्धं परिगलितसत्त्वं 


व्यथावृत्तां मन्ये कथयति कथां भारतगताम्‌॥6॥ 


यथा दृष्टं दूरात्‌ क्वचन कुहरे लीनमिव तन्‌- 
मनस्तापं धत्ते सकलमुपतापं च जनयत्‌। 
पुनर्दृष्टं मार्गे जडयति पुरोगामिनि मनः 
पुराभूतः शोको व्यथयति यथा नूतन इव।7॥ 

गतं शोवालं तत्‌ परिहसितदर्भाङ्करचयम्‌ 
अतन्द्रा चन्द्राभा तदनु विहता सा कमुदिनी। 
कथच्चित्‌ तिष्ठन्‌ यो धृणितमलपङ्काकुलजले 
परं दीनो मीनः क्व नु खलु सरेत्‌ पक्षरहितः।8॥ 
सारोऽदभ्रे श्वभ्रे प्रकटयति तत्‌ स्वीयमुदरं 
क्षुधाखिन्नो दीनो ग्लपितवदनः कश्चन यथा। 
गता वर्घास्तृष्णां कथमपि न हृत्वाऽस्य सरसः 
कथञ्चित्‌ तत्प्राणित्यहह  नलिकाकर्दमभरेः॥५॥ 


3. कविस्मृतिः 
यक्षो मनो मदीयं कविता त्वलकापुरी त्वदीया सा। 
मध्ये च वर्तमानो विलम्बते कालमेघोऽयम्‌।।1॥ 
रामगिरौ संसारे जीर्णारण्ये मुहुर्मुहुः प्लुष्टः। 
दवदहनज्चालाभिश्चिन्तासन्ततिभिरहमनिशम्‌ ॥2॥ 
तव स्मृतिः सहसा सा सीकरसन्ततिरिवावतरन्तीह। 
प्रशमनफलं विधत्ते चापन्नाते मदीयमनसि।।3॥ 
स्मरति मनो मे यावत्‌ तव नवसंस्कारपूतभारत्याः। 
तावनेव विधत्ते रतिमिह पापे नवा तापे॥4॥ 
एकान्ते ध्वान्ते मे विधुरा सीदति मनोदश्ा नितराम्‌। 
दीपशिखेव ज्वलिता स्फाटिकयोगेन ते वाण्याः।।5॥ 
आपृूरितकेदारे जीवति युक्तस्तु शुष्ककेदारः। 
जीवितुमिह वाञ्छामि त्वयि युक्तस्तथा चाहमपि।6॥ 
अभिनवसुन्दरतायाः सहचर, सह चर मया स्वललितपदैः। 
वसन्ते ऽ नन्ते वान्त-विकासिसुमसुरभितवनान्ते।।7॥ 
अवतर कविवर हालाहलपरिपूरितभवेऽस्मदीये त्वम्‌। 
ऊयिकाभिरिव जग्ध ग्रन्थागारे विनष्टचरे।।8॥ 

विचर मया सह विन्ध्ये सुषमावन्ध्ये विखण्डितसत्तवेऽपि। 
खल्वाटे कान्तारे प्लुष्टप्राये च भूखण्डे।9॥ 


घुणलग्ने सुविशाले काष्ठागारे तथेव समायाहि। 
धीवर-विहितं प्रश्नं समुपस्थापय पुनः सुकवे।10॥ 


वरमिमस्मभ्यं त्वं कविवर देहि यजनेऽपि सूष्टर्नः। 
धूमाकुलदृष्टीनां पावक एवाहुतिः पततु।111॥ 


4. कालिदासवन्दना 


भावावेशाद्‌ रसिकहदये या पदं न्यस्य मुग्धा 
मन्दाक्रान्ता ह्यभिनवमधूवन्मनोहारिणी सा। 
यत्काव्याभा सहदयदलं मोहयत्येव सद्यो 
वन्दे तं वै सरसरचनं कालिदासं कवीटम्‌।।1॥ 


प्रत्यादेशाद्‌ विधुरहदयां भत्सितां तां मुनिभ्यां 
नारी दीप्तां तदपि न रुषं नैव मानं त्यजन्तीम्‌। 
तामेतां यः प्रतिसहदयं मूर्तयामास चित्ते 
वन्देऽहं तं ललितवचनं कालिदासं कवीज्ञम्‌।॥2॥ 


एकान्ते यः स्मरति सततं स्वीयकान्तागुणानां 

शन्येऽरण्ये करुणकरुणा लीयते यस्य वाणी। 

गुह्यां ज्ञातुं प्रभवति कविर्गुह्यकस्यास्य पीडां 

वन्देऽहं तं तरलहदयं कालिदासं कवीशटम्‌।३॥ 
अभ्युत्थानं व्यसनमखिलं मानवीनां प्रजानां 
दुष्टं येन प्रकटितमिदं दर्शनाद्‌ वर्णनाच्च। 
राजन्तं तं ह्युपरि परितः काव्यविषश्वे समस्ते 
वन्दे नित्यं कविकुलगुरुं कालिदासं कवोजम्‌॥५॥ 


5. रसवती 


पलाण्डुच्छेदने निर्गतं नयनयो- 
्लावण्यमयं बाष्पजलं 
सहैव चैव विच्छुरितं 

मधुरमधुरं स्मितं तथोष्ठयोः 

एतदद्रयमपि सम्मेल्य कटाहे 

घृतेन भर्ज्यते यदा 

उत्तिष्ठति धूमस्तदा कषायमधुरो रसवत्यां 
देवानामावाहनं विधत्ते, 

अथ हरिद्रासदृशमुज्ज्वलं रूपं धृत्वा 
सोगन्ध्यकं वितन्वाना कूस्तुम्बर्याः 
अवतरत्यन्नपूर्णा साक्षात्‌ 

रसवत्यामस्याम्‌ 

अन्नब्रहय साकारयन्ती। 


6. धराशिशुनर्तनम्‌ 


ब्रह्माण्डे वितते लसन्ति शतशो ये कोटिशास्तारका 

दूराद्‌ दूरमितो गताः कथमहो ज्ञातुं नु ते शक्नुयुः। 

अत्यन्तं निविडं निलम्ब्य निभृतं बिन्दुप्रभे कोणके 

सृष्टेः रङ्गमधि क्वचिच्छिशुसमा पृथ्वी नरीनृत्यति।।1॥ 
ग्रावप्रख्यहिमारद्रनेत्र इह तां चन्द्रो मुधा पश्यति 
सूर्यस्तप्तरुषारुणः पुनरिमां निर्वर्णयन्‌ संस्थितः। 
सा चोत्तालसहास्यलास्यमधुरं नो भावयन्ती त्वमूः 
स्वात्मन्येव रता वरा शिशुधरा भूयो नरीनृत्यति।।2॥ 

निःश्वासा बहुसीत्कृतानि रुदितं दुःखं च तद्‌ दारुणं 

हाहाकाररवाश्च घोरविकाटास्तत्‌ क्रन्दनं शोकजम्‌। 

उच्छ्वासा बहलाः क्षणाः सुखघनाः आनन्दरूपायिताः 

सर्व चैतदहो धराशिशुकृते सग्मिश्रितं नर्तने॥3॥ 
अल्पा यद्यपि किन्त्वभूद्धि महती कालेन चैतावता 
कोटीभिः किल कोटिकोटिजनतामाला तु जातास्ति यत्‌। 
सेयं संस्खलतीह चापि पतिता चोत्तिष्ठते नर्तने 
सोन्मुक्तापि न जायते क्वचिदियं स्वस्या धुरो विच्युता॥५॥ 

मध्येऽस्या रटानायितो प्रविततौ पूर्वापरौ तोयधी 
पादेऽस्याः स॒ च नूपुरायित इह प्रत्यङःमहासागरः। 
हस्तेऽस्या वलयायिता हि सरितस्तेकर्णपूरायिताः। 
सानुभ्यः स्खलिताः क्वणद्ध्वनियुताः स््रोतःप्रवाहाः सुखम्‌॥6॥ 
दुरात्‌ द्रष्टुमिमां क्वचित्‌ प्रयतते नीहारिकायां स्थितः 
कश्चिद्‌ वृद्धग्रहो ग्रहेण नयनं व्यापारयन्‌ व्याकुलः। 
दृष्टर्यावदमुष्य चात्र घटते पश्येत्‌ स॒ यावत्‌ धरा- 
मब्दाः कोटिशतं प्रकाशगणितास्तावद्‌ व्यतीताः पुनः॥6॥ 


को जानाति ग्रहः स कालगिलितो वा शिष्यते सम्प्रति 
शिष्टा यद्यपि चास्ति तस्य पतिता रष्िमर्धरासङ्कता। 
तां रश्मि परिगृह्य खेलति पुनश्चैषा प्रसन्ना धरा 
कृत्वाऽस्याः किल नूतनां च ललितां क्रीडाकलापुत्तलीम्‌।।7॥ 


7. गृहलहरी 
के गेहा? न बहिर्भवन्ति ननु ये, तत्‌ क्त्र ते स्युः पुन- 
नृनं तेऽन्तरहो भवेयुरथ किं तद्‌ वस्तु यत्र स्थिताः 
सा निश्चप्रचमेव स्याद्धि गृहिणी यस्यां गृहाः संस्थिताः 
गेहेष्वेव न सा भवत्यविकला गेहा हि तस्यां स्थिताः॥।1॥ 


यावच्चन्द्रमरीचिकोमलमिदं तस्या मुखे च स्मितं 
शय्यामास्तृणुते गृहे सुखकरी कलह्ारपद्धिग्रभाम्‌। 
तावत्‌ पुष्पसुगन्धिसोरभथमयास्तावच्च सौख्यप्रदा 
गेहास्तावदिमं जनं सुमसूणं बध्नन्ति मुक्ततिप्रदाः।।2॥ 
नेते दारुभिरेव नेव च मृदा नेवेष्टकाभिर्गृहा 
निर्मीयन्त इमे न चापि विधृतास्ते वजलेषेरदृढेः। 
सङ्कल्पस्य वृतिं च शीलकलितां भित्तिं तथास्थाच्छदि 
स्नेहस्य च वञज्जलेपघटनं कृत्वा गृहा निर्मिताः।३॥ 
वज्ादस्ति कठोरमेव हदयं पुष्यात्‌ तथा कोमलं 
कारुण्यामृतवर्षिं दुष्टदमनं लोकोत्तराणां यथा। 

यावन्तः क्षणभङ्कुरा गतधुरः सद्यो विशीर्णस्तिथा 
तावन्तः सुदृढा भवन्ति च गृहा एते चिरं स्थास्नवः।५॥ 
वास्तुब्रह्मणि मण्डनेर्विलसिते विन्यस्तरेखाञ्चिते 
साकारत्वमुपागतेऽतिवितते विश्रान्तिमाप्ताः सुखम्‌। 
कोटयस्तास्यधिका इहैव लसितास्तिशत्सुराणां शुभा 
गेहाः सन्ति सजीवविग्रहमया देवा समस्ता इमे॥5॥ 


शीतेनोद्धूषितस्य कण्पिततनोरश्वत्थपत्रप्रभं 
गेहा आवरणं भवन्त्यतितरां सोष्णास्तथोर्णासमाः। 
अङ्गारप्रखरान्‌ विमुञ्चति करान्‌ ग्रीष्मे यदा भास्कर- 
्छत्रीयन्त इमे तदातिमसृणच्छायार्च विस्तारिताः॥6॥ 


याते क्वापि बहिर्गृहाद्‌ गृहपतौ तिष्ठन्त्यनाथप्रभाः 
चिन्तासन्ततितन्तुजालनिविडस्यूतास्त्वपत्ये गते। 
हाहाकारसमाकुलास्तु नितरां यातेषु दारेषु ते 
गेहास्तेषु समागतेषु च पुनः सोच्छवासमाप्ताः सुखम्‌॥7॥ 
किं गेहा ननु तेऽङ्गणेर्नहि रवा यत्र श्रुताः काकजाः 
किं काकाः किल ते रटन्ति नहि ये स्थित्वा तु गेहच्छदौ। 
किं काकस्य ध्वनिः स यो गृहजनं नोत्कण्ठयेत्‌ कोतुका- 
दुत्कण्ठापि च किन्नु सा न खलु या सम्भावयेद्राऽतिथिम्‌॥8॥ 
गेहेभ्यो बहिरस्तु कापि हरिता सा शाकवाटी सदा 
गन्धाढ्यं च वसुन्धरां विदधती कूस्तुग्बरीपादपैः। 
यत्रारूढलताप्रताननिचयादारुद्य गेहच्छदिं 
सामोदं परिपश्यतां परिजनः कूष्माण्ड्यलावूस्तथा।।10॥ 
धोताः सर्व इमे गृहाः श्रमभरक्लेशाद्‌ गृहिण्याऽद्य मे 
प्रोञ्छन्त्या किल चजञ्चलाश्चुलुकिता गर्ता बहिस्सारिताः। 
एते ते शिवो यथा निपतिता पृष्ठे गृहस्याङ्खणे 
बिम्बं स्वं किल तेषु पश्यत इमावाग्रर्च जम्बूस्तथा।।11॥ 
विद्युनास्ति गृहे न पक्षतिरहो नो शीतयच््रं चलेत्‌ 
वाता वान्ति तथोष्णमर्मुरकिरः काले महोष्माकुले। 

छायां यावदुपागतोऽद्धि परुषे ग्रीष्मेऽस्य जम्बूतरो- 

्मञ्जयो विनिपातिताः शिरसि मे त्वेतेन सामोदिना।12॥ 
मूलैः स्वेर्भुविविप्रकृष्टनिहितेर्गूढं रसं कर्षतः 
जम्बोरस्य लताप्रतानसदृशटः स्वप्नो भवेत्‌ कश्चन। 
एते ते शिशवः स्वपाठ्यनिरता वा लेखने व्यापृताः 
आगत्येह फलान्यमूनि चिनुतां स्कन्धेऽधिरुहयात्र मे।13॥ 

गेहेभ्यो मन उत्सुकं भवति मे यातुं बहिः सर्वथा 

ग्रीष्मे शीतदिनेषु किन्तु गमनं नैभ्यस्तु सम्भाव्यते 

जाने तद्‌ बहिरेष फुल्लकसुमे यास्यामि चाप्ते मधो 

यद्‌ वा प्रावृषि सीकरव्यतिकरे रोमाञ्चितायां भुवि।।14॥ 
गेहेभ्यः किल पृष्ठतो न सहजं गन्तुं बहिः शक्यते 
मञ्जर्यो विनिवारयन्ति तु मधावाम्रस्य ता उद्गताः 
वर्षायां पतितानि पक्वसरसं जम्बृफलानि क्वचित्‌ 
कि भूमाविह तानि दद्युरपि मां गन्तुं पदाद्‌ वा पदम्‌?॥15॥ 

यान्तं मामवलोक्य कि तरुरयं शाखाभुजेरङ्गणात्‌ 

सौप्रस्थानिकमाह वातचलितैराप्रो नु साग्रेडितम्‌। 

यन्माता मम शैशवे कथयति स्माऽऽश्शीः किमात्थ त्वसो- 

गन्तव्यं किल चाक्षतेन कुशलं चायाहि चैवं तथा।।16॥ 
गेहान्मुक्तिमहं लभेय कथमप्येतद्‌ विचार्य क्षणं 
गेहद्वारमिदं विलङ्घ्य सहसा यातो बहिर्वेहलीम्‌ 
बन्धं तत्र विलोक्य चातिजटिलं जाता त्वियं मे मति- 
“मुक्ते्द्ारमपावृतं किल मया त्यक्तं तु तत्‌ पृष्ठतः।।17॥ 

हस्तैः स्वैः श्रमसननतैश्च कठिनैरुत्थाप्य भित्तीर्दुढा 

ये निर्मान्ति गृहाणि ते स्वयमहो नैवापनुवन्ति च्छदिम्‌। 

छायायै स्पृहयन्ति सन्ततमिमे गेहस्य ते कस्यचित्‌ 

ये कुर्वन्ति च कर्मं वास्तुविधये दैनिन्दिनैर्भाटकेः।।18॥ 
भूयो भ्राम्यति चङ्क्रमीति चकितोऽसो सम्भ्रमाद्‌ बम्भ्रमन्‌ 
क्लेशेः क्लाम्यति ताम्यति प्रचलितो जानाति नासौ सुखम्‌। 

अब्धिं चापि तितीर्षतीव विधुरो नौकां विना दुस्तरं 
गेहा यस्य न सन्ति सोऽत्र पुरुषः श्राम्यत्यजस््रं भवे।।19॥ 


शेते कश्चन राजमार्गनिकषा कश्चित्‌ तथा पद्धतौ 
केचित्‌ स्थानक एव शेरत इमे, केचित्‌ तु सेतोरधः। 
अन्ये निःशरणा रणे विनिहिता अज्ञायमाना यथा 
योद्धारः स्वकलेवरं जहति ते नैव क्वचित्‌ शोचिताः॥20॥ 
निररं निरलिन्दमेव निभृतं निर्भित्ति निष्प्रस्तरं 
गेहान्‌ संरचयन्ति चापि सुदृढानीशा निरीहा अपि। 
आकाशस्य छदि दिश्ामतिदृढा भित्तीश्च वायोः पटं 
कृत्वा कुटिटिममत्र चैव धरणेः केचित्‌ सुखं शोरते।।21॥ 


1. बहुशः खननेऽपि जले अप्राप्ते कश्चिद्‌ वनजारो नरबलिं ददौ, तेन जलाप्लुतं 
सागरमध्यवर्तिं सरोवरं सञ्जातमिति किंवदन्ती 


